

39-51

C. N.

3924

RGx1,1

15 D5

RGx1,1 3924
LSD5
Haribhadrasoori.
Shaddarshanasa-
.....Lohaya



श्रोतव्यः सौगहो धर्मः कर्तव्यः पुनराहृतः ।
 वैदिको व्यवहर्तव्यो ध्यातव्यः परमेश्वरः ॥

वैदिक

वि. म. वीरभद्रशर्मा. तैलंगः

जगन्मठ, काशी.



RG2C171

3951

15D5



**SRI JAGADGURU VISHWARADHYA
JNANA SIMHASAN JNANAMANDIR
LIBRARY**

Jangamawadi Math, Varanasi

Acc. No. ~~3924~~ 3924

R6x1,1
15D5

~~1231~~

SRI JAGADGURU VISHWARADHYA
JNANA SIMHASAN JNANAMANDIR
LIBRARY.

Jangamwadi Math, VARANASI.

Acc. No. ~~3924~~.....

3924

November.

1905.

CHOWKHAMBÂ SANSKRIT SERIES

A

COLLECTION OF RARE & EXTRAORDINARY SANSKRIT WORKS.

NO. 95.

षड्दर्शनसमुच्चयः ।

अर्थात्

बौद्ध—नैयायिक—कापिल—जैन—वैशेषिक—जैमिनीय—

दर्शनीयसंक्षिप्तनिरूपणपरो निबन्धः ।

अर्हतप्रवरश्रीहरिभद्रमुरिरचितः ।

परमार्हतमणिभद्रकृतलघुवृत्तिसमाख्यया व्याख्यया सहितः ।

कलियुगजनपावनावतारपरपुमर्थप्रेमवितरणपरायणश्री१०८भगवत्कृष्णचित्तन्यचरणोप-

दिष्टैकवीथीमात्रपथिकेन श्री६मध्वसंप्रदायाचार्यसाहित्यदर्शनाचार्येण

श्रीगोस्वामिदामोदरलालशर्मणा संशोधितः ।

SHADDARSHANASAMUCHCHAYA

BY

SHREE HARIBHADRASOORI:

With a commentary called Laghuvritti by
MANIBHADRA.

EDITED BY

Sāhityāchārya Pandit Dāmodara Lal Goswāmi.

PUBLISHED AND SOLD BY THE SECRETARY.

CHOWKHAMBÂ SANSKRIT BOOK-DEPÔT:

BENARES.

AGENTS:—OTTO HARRASSOWITZ, LEIPZIG;
PANDIT JYESHTHARAMA MUKUNDJI, BOMBAY.

Printed by Hari Dās Gupta, Proprietor,
AT THE VIDYA-VILASA PRESS & T. P. WORKS.

BENARES.

Price Rupees One.

Registered According to Act XXV of 1867.

॥ श्रीः ॥

-*-

आनन्दवनविद्योतिसुमनोभिः सुसंस्कृता ।

सुवर्णाङ्कितभव्यामशतपत्नपरिष्कृता ॥ १ ॥

चौखम्बा-संस्कृतग्रन्थमाला मञ्जुलदर्शना ।

रसिकालिकुलं कुर्यादमन्दामोदमोहितम् ॥ २ ॥

स्तवकः—९५

THE
CHOWKHAMBÂ SANSKRIT SERIES
A
COLLECTION OF RARE & EXTRAORDINARY SANSKRIT WORKS.
NO. 95.

षड्दर्शनसमुच्चयः ।

अर्थात्

बौद्ध—नैयायिक—कापिल—जैन—वैशेषिक—जैमिनीय—
दर्शनीयसंक्षिप्तनिरूपणपरो निबन्धः ।

आर्हतप्रवरश्रीहरिभद्रसूरिरचितः ।

परमार्हतमणिभद्रकृतलघुवृत्तिसमाख्यया व्याख्यया सहितः ।

कलियुगजनपावनावतारपरपुमर्थप्रेमावितरणपरायणश्री१०८भगवत्कृष्णचैतन्यचरणोप-
दिष्टैकवीथीमात्रपथिकेन श्री६मध्वसंप्रदायाचार्यसाहित्यदर्शनाचार्येण
श्रीगोस्वामिदामोदरलालशर्मणा संशोधितः ।

SHADDARSHANASAMUCHCHAYA

BY

SHREE HARIBHADRASOORI:

With a commentary called Laghuvritti by
MANIBHADRA.

EDITED BY

Sâhityâchârya Pandit Dâmodara Lâl Goswâmi.

PUBLISHED AND SOLD BY THE SECRETARY.

CHOWKHAMBÂ SANSKRIT BOOK-DEPÔT:

BENARES.

AGENTS:—OTTO HARRASSOWITZ, LEIPZIG:
PANDIT JYESHTHARAMA MUKUNDJI, BOMBAY.

Printed by Hari Dâs Gupta, Proprietor,
AT THE VIDYA-VILASA PRESS & T. P. WORKS.

BENARES.

Price Rupee One.

1905.

Registered According to Act XXV of 1867.

R6x1,1
15D5

~~1231~~

**SRI JAGADGURU VISHWARADHYA
JNANA SIMHASAN JNANAMANDIR
LIBRARY**

Jangamawadi Math, Varanasi

Acc. No.~~1231~~.....3924

श्रीः

षड्दर्शनसमुच्चयस्य भूमिका ।

—ooo—

अहः सहरदखिलं सकलदुदयादेव सकललोकस्य ।

तरणिरिव तिमिरजलधिं जयति जगन्मङ्गलं हरेर्नाम ॥

अयि षड्दर्शनीवल्लभाः !

लभतां ननु भवतामासेचनकतां चिररात्राय चिन्वानाया-
स्तन्वानायाश्च हृद्यायाः किल वोऽस्याः षड्दर्शिन्याः समुद्रेलो-
त्कण्ठोदधेरुदग्रीविकासहस्रप्रदानं श्रीमतामात्मदर्शनाय सौख्यप्रा-
कटनिकता भवत्सु पदम् ।

न हि खलु सर्वदर्शनसंग्रहादिजातीयनिबन्धैः समं पास्प-
र्द्धदयं निबन्धो नामाकर्णनमात्रजनुर्भ्रमैर्भवादृशैर्हैलालवमपि
जामितासध्रीचीनं नेयस्तत्त्वनिभालनमार्मिकतास्वयंवृत्तैः । नयना-
ञ्चलार्पणायासमात्रेण चेदमीयरहस्यमनुबोभुवतो भवन्तो भवि-
ष्यन्ति, कृतमर्थवादविदम्बेन ।

अयञ्च निबन्धः सप्तदर्शनाः षड्दर्शनसमुच्चयस्य भूमिका ।
षड्दर्शनसमुच्चयनाम्ना प्रसिद्धः । दर्शनपदार्थश्चेतादृशस्थले दृश्यते
ज्ञायत आत्माऽनेनेति ज्ञानसामान्यार्थकादेः पश्यते । करणल्युटा
निष्पन्नदर्शनपदजन्यज्ञानविषयः चेतनवस्तुविचारप्रवणगमात्म-
कः । दर्शनगतषट्संख्याविधायां तु तैर्थकानां भूयांसि मतानि ।
के चित् खलु पूर्वोत्तरमीमांसाद्वयं निरीश्वरसेश्वरसांख्यद्वयं-
पोडशसप्तपदार्थख्यायिन्यायद्वयं चेति मिलितानि दर्शनषट्कं-
प्राहुः । अन्ये पुनः सौत्रान्तिकवैभाषिकयोगाचारमाध्यमिकप्र-
भेदवौद्धेन जैनलौकायतिकाभ्याञ्च पूर्वदर्शनषट्कं द्वादशदर्शनी-
प्रतिजानते । परे तु मीमांसकसांख्यनैयायिकवौद्धेनचार्वाकाणां-
दर्शनानि षड्दर्शनीं संगिरन्ते । प्रकृतनिबन्धकारस्तु—

बौद्धं नैयायिकं सांख्यं जैनं वैशेषिकं तथा ।

जैमिनीयश्च नामानि दर्शनानाममून्यहो-

इति तृतीयकारिकायां प्रकारान्तरमेवान्वसरत् । अपराणि चापि दर्शनान्येकेऽमन्यन्त, यानि सर्वदर्शनसंग्रहसर्वदर्शनशिरो-
मण्यादिनिबन्धेषु व्यक्तानि । परन्तु न ज्ञायते दर्शनविभागस्य स्वेच्छयैवेदानैस्तद्विभागकर्तृमहाभागैः केनागसाऽसौ तपस्विनी दर्शनसंख्येतादृगपव्यवस्थाविपदमनायीति । कथं वा दोषैकदृग्भ्यो-
रोचतेऽप्यवधीरितनिजस्वरूपोऽदसीयो विभागोऽपरिगणयद्ग्रथो “रसो वै स” इत्यादिप्रमाणमूर्धन्यनैकविधोपपत्तिप्रसाधितरस-
स्वरूपात्मप्रतिपादनपरभारतीयदर्शनम् । यतः, स्वसमाभिव्या-
हृतपदार्थताऽवच्छेदकव्याप्यपरस्परासमानाधिकरणयावद्धर्मप्र-
कारकज्ञानानुकूलव्यापारात्मकं हि विभागं तज्ज्ञाः समाभिप्रय-
न्ति । न चेत्थंभूततैभिरुक्तचरेष्वेकमपि विभागमाश्रयते । प्रकृ-
तनिबन्धा त्वशेषदर्शनसञ्ज्ञां वेदान्तमवहेलयन् “दीपाधस्ति-
मिर”न्यायमेव स्मालम्बते । आस्तां वैषा दुर्व्यवस्था, कृतमने-
नानुपक्रान्तविमर्शेन । किन्तु तिष्ठसेवायं निबन्ध आपाततः
पञ्चषददर्शनीयस्थवीयोऽनेकविषयनिरूपणेन प्रविविधजुनानां-
कतिपयपदार्थावबोधसंपदं वितरीतुं बद्धपरिकर इति नात्र विश-
यलेशोऽपि ।

अस्य च षड्दर्शनसमुच्चयस्य निम्माता परमार्हतो हरिभद्र-
सूरिः ।

अयं हि हरिभद्रसूरिर्जासा ब्राह्मणः, चित्रकूटाद्विनिक-
टवर्त्तिचिचौडारख्यनगरराज्यासनारूढस्य जितारिनामकभूपस्य
पुरोहितः प्रौढाभिरूपः कदा चित् क चनोपजैनोपाश्रय-

चक्रीदुगं हरिपणागं, पणगं चक्षणकेसवो चक्री ।

केसवचक्री केसव, दुचक्री केसवचक्रीय इति-

गाथां याकिनीनाम्न्याः कस्याश्चिदाहसाः साध्व्या मुखान्-
निशम्योदितविस्मयातिशयस्तदर्थमवबुभुक्षमानो शृणुमाश्रुहया-
ल्लुतां दधदप्यनुपलभमानोऽनुनीयमानांऽपि निजधर्ममर्मरक्षण-
शिक्षणपरायणया तया गोपितां तद्गाथाप्रातिपत्तिं, तथैव सूचितं-
तदर्धावबोधवितरणपरिवृष्टं जैनविपश्चिदपश्चिमं जिनभट्टसूरि-
तदवगतयेऽसर्थमन्वरुणत् ।

तथाऽनुरोरुध्यमानमानसमेनमवेत्य जिनभट्टसूरिणाऽपि “विनाऽ-
ईतधर्मोपदेशमेषाऽनीषदवगमा गाथे” त्युक्तोऽयं तदैव विरज्याशि-
श्रियज्जिनोपदिष्टधर्मम् । अनन्तरञ्च क्रमेणानेकान्तजयपताका, ल-
लितविस्तर, चैखवन्दनवृत्ति, दर्शनसप्ततिका, मुनिपतिचरित्र, वेदवाह्य-
तानिराकरण, श्रावकधर्मविधि, समरादिसचरित्र, योगविन्दुप्रकरणवृत्ति,
षड्दर्शनसमुच्चय, प्रभृतिनिबन्धप्रकाण्डग्रेसरां चतुश्चत्वारिंशदुत्तर-
चतुर्दशशतीं ग्रन्थानां व्यररचत् । जन्मसमयश्च हरिभद्रसूरेः प्रायः
पञ्चम्या वैक्रमसत्ताब्द्याः समाप्त्युपकण्ठमनुमीयते, यतः षष्ठ्यास्तच्छ-
ताब्दद्याः पञ्चत्रिंशे वर्षेऽयं पञ्चत्वमगमदिति निरदीधरन्नैतिहासिकाः ।

तत्त्वप्रबोधादिनिर्माता हरिभद्रसूरिस्तु भिन्न एवास्मादसर्वा-
चीनः खर्चुदस्नेन्दुमितविक्रमादिसाब्देऽविद्यतेति ।

इदं च सर्वमेतदीयवृत्तं जामनगरवास्तव्यपण्डितश्रावकही-
रालालसम्पादित “जैनधर्मप्राचीनेतिहास” नामकग्रन्थाश्रयादुद-
धारीत्यैतिह्यविदो विदाङ्कुर्वन्तु ।

टीकाकृन्मणिभद्रसूरिवृत्तं तु विहितेऽपि भूयसि मार्गणे ना-
ल्पीयोऽप्यध्यगम्यद्यावधि, भविष्यन्त्यां तदाधिगतौ क चनावसरे-
ऽवश्यमितिहासरसिकमनोविकासाय प्रकाशयेष्यत इत्याशेमहे ।
अत्युपादेयस्य सटीकस्यास्य ग्रन्थस्याधुनाऽवध्यप्रकाशनमवेक्ष्य
दूयमानमानसेनानुक्षणमप्रकाशितप्राचीनप्रशस्तभूरिदर्शननिबन्ध-
प्रकटीकृतिवद्धपरिकरेण विद्याऽनुरागिणा सौजन्यशेवधिनाऽस्म-

द्रक्तवरेण श्रेष्ठिना श्रीहरिदासगुप्तेन भृशमेतच्छोधनाय प्रार्थितोऽ-
हं व्यापृतोऽप्यन्यात्मीयावश्यकशास्त्रीयकार्यकार्येषूक्तश्रेष्ठिभक्ति-
मात्रवशंवदः समभ्युपागममेनत् ।

अस्य चैकं सटीकं पुस्तकं प्रायोऽशुद्धं जयपुरस्थसाहित्याचार्य-
विहारिलालशास्त्रिण उक्तश्रेष्ठिनैव तत् आनाय्य मदन्तिकं प्रापितम् ।

द्वितीयं च स्वकीयमेव श्रीबृन्दावनस्थश्री१०८भगवन्मदनगो-
पालपुस्तकालयस्थमहमानैषम् । एवं पुस्तकद्वयाश्रयतः समुपक्रा-
न्तवान् मुद्रयित्वा प्रकाशनायाहमसुं ग्रन्थम् । असलपीयसा समये-
नैतत्प्रतिपाद्यं जिज्ञासूनाञ्च हिताय कारिकाऽऽत्मकं मूलमात्रं पर्य-
शीशिषम् । मध्ये चास्यागतानि प्राकृतवचनानि संस्कृत्य
परिशिष्टात्मना समावीविशम् । अत्र चासवदधतोऽपि शोधने मन्मा-
नुष्यकनान्तरीयकदृष्टिदोषादिजन्मानोऽशुद्धयो मर्षणीयाः सौज-
न्यवद्भिर्भवद्भिः ।

इत्थमदः साङ्गं ग्रन्थरत्नं स्वकीयविद्याविलासनामके का-
शीस्थे यन्त्रालये श्रेष्ठिहरिदासेन स्वीयव्ययेनाविर्भावितं मत्तश्च
जातसंशोधनमनुसृत्य मरालपद्धतिं भवादृशाश्चेद् दृक्पथपथिकी-
कुर्युर्भवेतां किल फलेग्रहिश्रमौ शोधकप्रकाशकाविसत्र न नाम
मात्रयाऽपि सन्देहः ।

प्रीयताञ्चानेनास्मद्व्यापारेण सर्वान्तर्यामी सच्चिदानन्दवि-
ग्रहो भगवान् श्री१०८ राधिकारमण इत्याशास्ते

कलियुगजनपावनावतारभक्तिजीवजीवातुपरपुमर्थप्रेमवितर-
णपरायणश्री१०८भगवत्कृष्णचैतन्यचरणोपदिष्टैकवीथीपथिकः
श्रीरामध्वसम्प्रदाचार्यः साहित्यदर्शनाचार्यो—

दामोदरलालगोस्वामी ।

विजयादशम्याम् }
सं० वै० १९६२ }

वाराणस्याम् ।

शम् ।

॥ श्रीः ॥

षड्दर्शनसमुच्चयः ।

श्रीहरिभद्रसूरिविरचितः

मणिभद्रकृतया टीकया समलङ्कितः ।

—:0:0:0:—

सज्ज्ञानदर्पणतले विमलेऽत्र यस्य

ये के चिदर्थनिवहाः प्रकटीवभूवुः ।

तेऽद्यापि भान्ति कलिकालजदोषभस्म-

प्राद्वीपिता इव शिवाय स मेऽस्तु वीरः ॥ १ ॥

जैनं यदेकमपि बोधविधायिवाक्य-

मेवं श्रुतिः फलवती भुवि येन चक्रे ।

चारित्रमाप्य वचनेन महत्तरायाः

श्रीमान्स नन्दतु चिरं हरिभद्रसूरिः ॥ २ ॥

सन्निधौहि तथा वाणि षड्दर्शनाङ्कषड्भुजे ।

यथा षड्दर्शनव्यक्तिस्पष्टेने प्रभवाम्यहम् ॥ ३ ॥

व्यासं विहाय संक्षेपरुचिसत्त्वानुकम्पया ।

टीका विधीयते स्पष्टा षड्दर्शनसमुच्चये ॥ ४ ॥

इह हि श्रीजैनशासनप्रभावनाविभावकप्रभोदयभूरि-
यशश्चतुर्दशशतप्रकरणकरणोपकृतजिनधर्मो भगवान् श्रीहरिभद्र-
सूरिः षड्दर्शनप्रमाणपरिभाषास्वरूपजिज्ञासुशिष्यहितहेतवे प्र-

करणमारिप्तमानो निर्विघ्नशास्त्रपरिसमाप्त्यर्थं स्वपरश्रेयोऽर्थं
च समुचितेष्टदेवतानमस्कारपूर्वकमभिधेयमाह ।

सदृशनं जिनं नत्वा वीरं स्याद्वाददेशकम् ।

सर्वदर्शनवाच्योऽर्थः संक्षेपेण निगद्यते ॥ १ ॥

अर्थो निगद्यतेऽभिधीयत इति सम्बन्धः । अर्थशब्दो-
ऽत्राभिधेयवाचको ग्राह्यः । “अर्थोऽभिधेयरैवस्तुप्रयोजननिवृ-
त्तिष्वि”त्यनेकार्थवचनात् । मयेत्यनुक्तस्यापि गतार्थत्वात् । किं-
विशिष्टोऽर्थः सर्वदर्शनवाच्य इति । सर्वाणि च तानि दर्शनानि
बौद्धनैयायिकजैनवैशेषिकसांख्यजैमिनीयादीनि समस्तमतानि व-
क्ष्यमाणानि तेषु वाच्यः कथनीयः । किं कृत्वा जिनं नत्वा ।
सामान्यमुक्त्वा विशेषमाह । कं जिनं, वीरं वर्द्धमानस्वामिनम् ।
वीरमिति साभिप्रायम् । प्रमाणवक्तव्यस्य परपक्षोच्छेदादिसुभट-
वृत्तित्वात् । भगवतश्च दुःखसम्पादिविषमोपसर्गसहिष्णुत्वेन सु-
भटरूपत्वात् । तथा चोक्तम् ।

विदारणात्कर्मतर्तेर्विराजना-

त्तपःश्रिया विक्रमतस्तथाऽद्भुतात् ॥

भवत्प्रमोदः किल नाकिनायक-

श्चकार ते वीर इति स्फुटाभिधाम् ॥

इति युक्तियुक्तं ग्रन्थारम्भे वीरजिननमस्करणं प्रकरणकृतः ॥
यद्वाऽऽसन्नोपकारित्वेन युक्ततरमेव श्रीवर्द्धमानतीर्थकुतो नम-
स्करणम् । तमेव विशिनष्टि । किंभूतं सदृशनं सत् शोभमानं
दर्शनं शासनं सामान्यावबोधलक्षणं ज्ञानं सम्यक्त्वं वा यस्य स
त्वमिति । ननु दर्शनचारित्र्ययोरुभयोरपि मुक्त्यङ्गत्वात् किमर्थं

सहर्शनमिसेकमेव विशेषणमाविष्कृतम् । न । दर्शनस्यैव प्राधान्यात् । यत्सूत्रम् ।

“सद्धेण चरित्ताउ दंसणमिह दिढयरं गहेयव्वं ।

सिज्झंति चरणरहिया दंशणरहिया न सिज्झंति” ॥

इति तद्विशेषणमेवं युक्तम् । पुनः किंभूतं स्याद्वाददेशकम् । स्याद्विकल्पितो वादः स्याद्वादः सदसन्निसानिसामिलाप्यानभिलाप्यसामान्यविशेषात्मकस्तं दिशति भावकेभ्य उपदिशति यस्तम् । अत्रादिमार्द्धे भगवतोऽतिशयचतुष्टयमाक्षिप्तम् । सहर्शनमिति दर्शनज्ञानयोः सहचारित्वाज्ज्ञानातिशयः । जिनं वीरमिति रागादिजेतृत्वादष्टकर्माद्यपायनिराकर्तृत्वाच्चापायापगमातिशयः । स्याद्वाददेशकमिति वचनातिशयः । ईदृग्विधस्य निरन्तरभक्तिभरनिर्भरसुरासुरनिकायनिषेव्यत्वमानुपङ्गिकमिति पूजाऽतिशयः ॥ १ ॥

कानि तानि दर्शनानोति व्यक्तितस्तत्सङ्ख्यामाह—

दर्शनानि षडेवात्र मूलभेदव्यपेक्षया ।

देवतातत्त्वभेदेन ज्ञातव्यानि मनीषिभिः ॥ २ ॥

अत्र जगति प्रसिद्धानि षडेव दर्शनानि । एवशब्दोऽवधारणे । यद्यपि भेदप्रभेदतया बहूनि दर्शनानि प्रसिद्धानि । यदुक्तं सूत्रे ।

“असियसयं किरियाणं अकिरियवाईण हुंति चुलसीई ।

अन्नाणिय सत्तट्ठी वेणइआणं च वत्तीसं” ।

इति त्रिषष्ट्यधिका त्रिशती पाषण्डिकानाम् । बौद्धानां चाष्टादश निकायभेदा, वैभाषिकसौत्रान्तिकयोगाचारमाध्यमिकादयो भेदाः । जैमिनेश्च शिष्यकृता बहवो भेदाः ।

“उत्पलः कारिकां वेत्ति, तन्त्रं वेत्ति प्रभाकरः ।

वामनस्तूभयं वेत्ति न किञ्चिदपि रेवणः ॥ २ ॥

अपरेऽपि बहूदककुटीचरहंसपरमहंसभाट्टप्राभाकरादयो बह-
वोऽन्तर्भेदाः । अपरेषामपि दर्शनानां तत्त्वदेवताप्रमाणादिभिन्नत-
या बहुभेदाः प्रादुर्भवन्ति । तथाऽपि परमार्थतस्तेषामेष्वेवान्तर्भा-
वात्षडेवेति सावधारणं पदम् । ननु संघटमानानियतो भेदानुपेक्ष्य
किमर्थं षडेवेत्याह । मूलभेदव्यपेक्षया । मूलभेदास्तावत्षडेव
षट्संख्यास्तेषां व्यपेक्षया तानाश्रित्येत्यर्थः । तानि दर्शनानि मनी-
षिभिः पण्डितैर्ज्ञातव्यानि बोद्धव्यानि । केन प्रकारेणेति । देवता-
तत्त्वभेदेन देवता दर्शनाधिष्ठायका, स्तत्त्वानि च मोक्षसाधकानि
रहस्यानि, तेषां भेदस्तेन पृथक् पृथक् दर्शनदेवतादर्शनतत्त्वानि
च ज्ञेयानीत्यर्थः ॥ २ ॥

तेषामेव दर्शनानां नामान्याह—

बौद्धं नैयायिकं सांख्यं जैनं वैशेषिकं तथा ।

जैमिनीयं च नामानि दर्शनानामसून्यहो ॥ ३ ॥

अहो इति इष्टामन्त्रणे । दर्शनानां मतानाममूनि नामानी-
ति संग्रहः । ज्ञेयानीति क्रिया, ऽस्तिभवादिबदनुक्ताऽप्यवग-
न्तव्या । तत्र बौद्धमिति बुद्धो देवताऽस्येति बौद्धं सौगतदर्शनम् ।
नैयायिकं पाशुपतदर्शनम् । तत्र न्यायः प्रमाणमार्गस्तस्मादन-
पेतं नैयायिकमिति व्युत्पत्तिः । सांख्यमिति कापिलदर्शनम् ।
आदिपुरुषनिमित्तेयं संज्ञा । जैनमिति जिनो देवताऽस्येति जैन-
मार्हतम् । वैशेषिकं काणाददर्शनम् । दर्शनदेवताऽऽदिसाम्येऽपि
नैयायिकेभ्यो द्रव्यगुणादिसामग्र्या विशिष्टमिति वैशेषिकम् ।

१ इदं चिन्त्यम् । इत्थं हि न्याय्यमिति स्यात् । नैयायिकंतिषं सूक्त्यादिगणघट-
कन्यायशब्दावध्यतुर्वाच्यन्यतरार्थकठका निष्पद्यते ।

जैमनीयं जैमनिऋषिमतं भाट्टदर्शनम् । चः समुच्चयस्य दर्शकः ।
एवं तावत् पण्डितदर्शननामानि ज्ञेयानि शिष्येणेत्यवसेयम् ॥ ३ ॥

अथ द्वारश्लोके प्रथममुपन्यस्तत्वाद्धौद्धमतेमेवादावाचष्टे—

तत्र बौद्धमते तावद्देवता सुगतः किल ।

चतुर्णामार्यसत्यानां दुःखादीनां प्ररूपकः ॥४॥

तत्र तस्मिन् बौद्धमते सौगतशासने । तावदिति प्रक्रमे सुगतो
देवता बुद्धो देवता बुद्धभट्टारको दर्शनादिकरः किलेसाप्त-
प्रवादे । तमेव विशिनष्टि । कथं भूतस्तत्त्वनिरूपकत्वेन, प्ररूपको
दर्शकः कथयितेति यावत् । केपामिसाह । आर्यसत्यानाम् । आ-
र्यसत्यानामधेयानां तत्त्वानाम् । कतिसंख्यानामिति चतुर्णां चतु-
रूपाणाम् । किं रूपाणामिसाह । दुःखादीनां दुःखसमुदयमार्ग-
निरोधलक्षणानाम् । आदिशब्दोऽवयवार्थोऽत्र । यदुक्तम् ।

“सामाध्येऽथ व्यवस्थायां प्रकारेऽवयवे तथा ।

चतुर्ष्वर्थेषु मेधावी आदिशब्दं तु लक्षयेत् ॥”

इति । एवंविधः सुगतो बौद्धमते देवता ज्ञेय इत्यर्थः ॥४॥

आदिममेव तत्त्वं विवृण्वन्नाह—

दुःखं संसारिणः स्कन्धास्ते च पञ्च प्रकीर्तिताः ।

विज्ञानं वेदना संज्ञा संस्कारो रूपमेव च ॥ ५ ॥

दुःखं किमुच्यत इत्याशङ्कायां संसारिणः स्कन्धाः । सं-
सरन्तीति संसारिणो विस्तरणशीलाः स्कन्धाः प्रचयविशेषाः ।
संसारेऽमी चयापचयरूपा भवन्तीत्यर्थः । ते च स्कन्धाः
पञ्च प्रकीर्तिताः पञ्चसंख्याः कथिताः । के त इत्याह । विज्ञानं

वेदना संज्ञा संस्कारो रूपमेव चेति । तत्र विज्ञानमिति-विशिष्टं
ज्ञानं सर्वक्षणिकत्वज्ञानम् । यदुक्तम् ।

“यत् सत्तत् क्षणिकं यथा जलधरः सन्तश्च भावा इमे
सत्ताशक्तिरिहार्थकर्मणि मितेः सिद्धेषु सिद्धा च सा ।
नाप्येकैव विधाऽन्यदाऽपि परकृन्नैव क्रिया वा भवेद्
द्वेधाऽपि क्षणभङ्गसंगतिरतः साध्ये च विश्राम्यति” ॥ इति
विज्ञानम् । वेदनेति-वेद्यत इति वेदना पूर्वभवपुण्यपापपरि-
णामवद्धाः सुखदुःखानुभवरूपाः । भिक्षुभिक्षामटंश्चरणकण्टके
लग्ने प्राह ।

इत एकनवतेः कल्पे शक्त्या मे पुरुषो हतः ।

तेन कर्मविपाकेन पादे विद्धोऽस्मि भिक्षवः! ॥

इत्यादि । संज्ञेति-संज्ञानामकोऽर्थः । सर्वमिदं सांसारिकं सच-
तेनाऽतनस्वरूपव्यवहरणं संज्ञामात्रं नाममात्रम् । नात्र कलत्र-
पुत्रमित्रभ्रात्रादिसंबन्धो घटपटादिपदार्थसार्थो वा पारमार्थिकः ।
तथा च तत्सूत्रम् । “तानीमानि भिक्षवः संज्ञामात्रं व्यवहारमात्रं
कल्पनामात्रं मंष्टति-मात्रमतीतोऽध्वाऽनागतोऽध्वा सहेतुकोवि नाश
आकाशं पुद्गला” इति । संस्कार इति-इह परभवविषयसंतानप-
दार्थनिरीक्षणप्रबुद्धपूर्वभवानुरूपसंस्कारस्य प्रमातुः स एवायं देव-
दत्तः, सैवैयं दीपकलिके, खाद्याकारेण ज्ञानोत्पत्तिः संस्कारः । यदाह ।

“यस्मिन्नेव हि सन्तान आहिता कर्मवासना ।

फलं तत्रैव सन्धत्ते कर्माप्ते रक्तता यथा ” ।

इति । रूपमिति-रगरगायमाणपरमाणुप्रचयः । बौद्धमते
हि स्थूलरूपस्य जगति विवर्तमानपदार्थजातस्य तद्दर्शनोपप-
त्तिभिर्निराक्रियमाणत्वात् परमाणव एव तात्त्विकाः । चः
पुनरर्थः । एवेति पूरणार्थः ॥ ५ ॥

दुःखनामधेयमार्यसत्त्वं पञ्चभेदतया निरूप्यार्थसमुदाय-
तत्त्वस्वरूपमाह—

समुदेति यतो लोके रागादीनां गणोऽखिलः ।

आत्मात्मीयस्वभावाख्यः समुदयः स संमतः॥६॥

यतो यस्माद्धोके रागादीनां रागद्वेषमोहानामखिलः स-
मस्तो गणः समुदेत्युद्भवति । कीदृगित्याह । आत्मात्मीय-
स्वभावाख्यः । अयमात्मा, ऽयञ्चात्मीयः, पदे पदसमुदायोप-
चारादयं परोऽयञ्च परकीय, इत्यादिभावो रागद्वेषनिबन्धनं,
तदाख्यस्तन्मूलो रागादीनां गणः । आत्मात्मीयरूपेण रागरूपः,
परपरकीयपरिणामेन द्वेषरूपो, यतः समुदेति स समुदयः । समु-
दयो नाम तत्त्वं, सम्मतो बौद्धदर्शनेऽभिमत इति ॥ ६ ॥

अथ तृतीयचतुर्थतत्त्वे प्रपञ्चयन्माह—

क्षणिकाः सर्वसंस्कारा इत्येवं वासना तु या ॥

स मार्ग इति विज्ञेयो, निरोधो मोक्ष उच्यते॥७॥

सर्वसंस्काराः क्षणिकाः । सर्वेषां विश्वत्रयविवरविवर्तमानानां
घटपटस्तम्भाम्भोरुहादीनां द्वितीयादिक्षणेषु स एवायं स
एवायमिसाद्युल्लेखेन ये संस्कारा ज्ञानसन्ताना उत्पद्यन्ते ते
विचारगोचरगताः क्षणिकाः । यत्प्रमाणयन्ति, सर्वं सत् क्षणिक-
मक्षणिके क्रमयौगपद्याभ्यामर्थक्रियाविरौधादिति वादस्थल-
मभ्युहं क्षणिकत्वाविशेषकम् । विशेषोपपत्तिश्च समग्रं ताव-
दौत्पत्तिकं पदार्थकदम्बकं घटपटादिकं मुद्गरादिसामग्रीसाकल्ये
विनश्वरमाकलय्यते । तत्र योऽस्य प्रान्तावस्थायां विनाशस्व-
भावः स पदार्थोत्पत्तिसमये विद्यते, न वा, । अथ विद्यते चेदापत्तिर्न

तदुत्पत्तिसमयानन्तरमेव विनश्वरत्वम् । अथेदृश एव स्वभावो
यत्क्रियन्तमपि कालं स्थित्वा विनष्टव्यम् । एवञ्चेन्मुद्रादिस-
न्निधानेऽप्येष एव तस्य स्वभाव इति भूयोऽपि तावत्काले स्थे-
यम् । एवं मुद्रादिघातशतपातेऽपि न विनाशो जातं कल्पान्तस्था-
यित्वं घटस्य । तथा च जगद्व्यवहारव्यवस्थालोपपातकपङ्क्ति-
तेष्वभ्युपेयमानिच्छताऽपि क्षणक्षयित्वं पदार्थानाम् । प्रयोगस्त्वेवम् ।
वस्तु; उत्पात्ति समयेऽपि विनश्वररूप, विनश्वरस्वभावत्वाद्,
यद्विनश्वरं तदुत्पत्तिसमयेऽपि तत्स्वरूपं यथाऽन्यक्षणवृत्ति-
घटस्य स्वरूपं, विनश्वरस्वभावं च रूपरसादिकमुदयत एवार-
भ्येति स्वभावहेतुः । ननु यदि क्षणक्षयिणो भव्याः कथं त-
र्हि स एवायमिति वासनाज्ञानम् । उच्यते । निरन्तरसदृशापराप-
रक्षणनिरीक्षणचैतन्योदयाद, विद्याऽनुबन्धाच्च पूर्वक्षणप्रलयका-
ल एव दीपकलिकायामिव सैवेयं दीपकलिकेति संस्कारमुत्पा-
द्य तत्सदृशमपरक्षणान्तरमुदयते । तेन समानाकारज्ञानपरम्परा-
परिचयचिरतरपरिणामान्निरन्तरोदयाच्च पूर्वक्षणानामत्यन्तो-
च्छेदेऽपि स एवायमित्यध्यवसायः प्रसभं प्रादुर्भवति । दृश्यते
चावलूनपुनरुत्पन्नेषु नखकेशकलापादिषु स एवायमिति प्रती-
तिः । तथेहापि किं न संभाव्यते मुजनेन । तस्मात्सिद्धं साधन-
मिदं “यत्सत्तत् क्षणिकमि”ति युक्तियुक्तञ्च “क्षणिकाः सर्वसं-
स्कारा इत्येवं वासने”ति । प्रस्तुतार्थमाह । एवं या वासना स मा-
र्गो नामार्यसत्यम्, इह बौद्धमते, विज्ञेयोऽवगन्तव्यः । तुशब्दः
पाश्चात्यार्थसंग्रहः पूर्वसमुच्चयार्थे । चतुर्थमार्गसत्यमाह ।
निरोधः किमिच्छाशङ्कायां मोक्ष उच्यते । मोक्षोऽपवर्गः । सर्व-
क्षणिकत्वसर्वनैरात्म्यवासनारूपो निरोधो नामार्यसत्यमभिधो-
यत इत्यर्थः ॥ ७ ॥

अथ तत्त्वानि व्याख्याय तत्संलग्नान्येवायतनान्याह—
 पञ्चेन्द्रियाणि शब्दाद्या विषयाः पञ्च मानसम् ।
 धर्मायतनमेतानि द्वादशायतनानि च ॥ ८ ॥

पञ्चसंख्यानीन्द्रियाणि स्पर्शनरसनघ्राणचक्षुःश्रोत्ररूपाणि ।
 शब्दाद्या विषयाः पञ्च, शब्दरूपस्पर्शगन्धरूपाः पञ्च विषया
 इन्द्रियव्यापारा इत्यर्थः । मानसं चित्तम् । धर्मायतनमिति धर्मप्रधा-
 नमायतनं चैत्यस्थानमिति । एतानि द्वादशसंख्यानि ज्ञातव्यानि
 न केवलमेतानि द्वादशायतनानि जातिजरामरणभवोपादानतृ-
 ष्णावेदनास्पर्शनामरूपविज्ञानसंस्काराः अविद्यारूपाणि द्वादशा-
 यतनानि । चः समुच्चये । अमी सर्वेऽपि संस्काराः क्षणिकाः । शेषं
 तदेवेति ॥ ८ ॥

तत्त्वानि व्याख्यायाधुना प्रमाणमाह—

प्रमाणे द्वे च विज्ञेये तथा सौगतदर्शने ।

प्रत्यक्षमनुमानं च सम्यग्ज्ञानं द्विधा यतः ॥ ९ ॥

तथेति प्रस्तुतानुसन्धाने । सौगतदर्शने बौद्धमते । द्वे प्रमाणे
 विज्ञेये । चशब्दः पुनरर्थः । तदेवाह—प्रत्यक्षमनुमानं, च । अक्ष-
 मक्षं प्राति गतं प्रत्यक्षमैन्द्रियिकमित्यर्थः । अनुमीयत इत्यनुमानं
 लैङ्गिकमित्यर्थः । यतः सम्यग्ज्ञानं निश्चितावबोधो द्विधा द्विप्र-
 कारः । सम्यग्ग्रहणं मिथ्याज्ञाननिराकरणार्थम् । प्रत्यक्षानुमा-
 नाभ्यामेवेत्यर्थः ॥ ९ ॥

पृथक्पृथग्दर्शनापेक्षलक्षणसांकर्यभीरु कीदृक् प्रत्यक्षमत्र-
 ग्राह्यमित्याशङ्कयामाह—

प्रत्यक्षं कल्पनाऽपोढमध्वान्तं तत्र बुध्यताम् ।

त्रिरूपाल्लिङ्गतो लिङ्गिज्ञानं त्वनुमानसंज्ञितम् ॥१०॥

तत्र प्रमाणोभय्यां प्रसक्षं बुद्ध्यतां ज्ञायतां शिष्येणेति । किं-
भूतं कल्पनाऽपोढं, शब्दसंसर्गवती प्रतीतिः कल्पना, तयाऽपोढं
रहितं निर्विकल्पकमिसर्थः । अन्यच्चाभ्रान्तं भ्रान्तिरहितं रग-
रगायमाणपरमाणुलक्षणं स्वलक्षणं हि प्रसक्षं निर्विकल्पकमभ्रान्त-
श्च तद् घटपटादिबाह्यस्थूलपदार्थप्रतिबद्धं च ज्ञानं सविकल्पकम् ।
तच्च बाह्यस्थूलार्थानां तत्तन्मतानुमानोपपत्तिभिर्निराकारिष्यमा-
णत्वात् । नीलाकारपरमाणुस्वरूपस्यैव तात्त्विकत्वात् । ननु यदि
बाह्यार्था न सन्ति, किंविषयस्तर्ह्यं घटपटशकटादिबाह्यस्थूल-
प्रतिभास इति चेत् । निरालम्बन एवायमनादिवितथवासनाप्रवर्ति-
तो व्यवहाराभासो निर्विषयत्वादाकाशकेशवत्स्वप्नज्ञानवद्वेति ।
यदुक्तम् ।—

“नान्योऽनुभाव्यो बुद्ध्ययाऽस्ति तस्या नानुभवोऽपरः ।

ग्राह्यग्राहकवैधुर्यात्स्वयं सैव प्रकाशत” इति ॥

“बाह्यो न विद्यते ह्यर्थो यथा बालैर्विकल्प्यते ।

वासनालुठितं चित्तमर्थाभासे प्रवर्तत” इति ॥

तदुक्तं निर्विकल्पकमभ्रान्तं च प्रसक्षमिति ।

अनुमानलक्षणमाह—तु पुनः त्रिरूपात्पक्षधर्मत्वसपक्षसत्त्व-
विपक्षव्यावृत्तिरूपाल्लिङ्गतो धूमादेरुपलक्षणाद्यल्लिङ्गिनो वैश्वा-
नरादेर्ज्ञानं तदनुमानसंज्ञितमनुमानप्रमाणमिसर्थः । सूत्रे लक्षणं
नान्वेषणीयमिति चरमपदस्य नवाक्षरत्वेऽपि न दोष इति ॥१०॥

रूपत्रयमेवाह—

रूपाणि पक्षधर्मत्वं सपक्षे विद्यमानता ।

विपक्षे नास्तिता हेतोरेवं त्रीणि विभाव्यन्ताम् ॥११॥

हेतोरनुमानस्य त्रीणि रूपाणि विभाव्यन्तामिति संबन्धः ।
तत्र पक्षधर्मत्वमिति । साध्यधर्मविशिष्टो धर्मो पक्षः । यथा पर्वतोऽयं
वह्निमान् धूमवत्त्वादत्र पर्वतः पक्षः, तत्र धर्मत्वम् । धूमवत्त्वं
वह्निमत्त्वेन व्याप्तं धूमोऽग्निं न व्यभिचरतीत्यर्थः । सपक्षे सत्त्वं यो
यो धूमवान् स स वह्निमान् यथा महानसप्रदेशः । अत्र धूमवत्त्वेन
हेतुना सपक्षे महानसे सत्त्वं वह्निमत्त्वमस्तीत्यर्थः । विपक्षे नास्ति-
तेति यत्र वह्निर्नास्ति तत्र धूमोऽपि नास्ति यथा जलाशये, जलाशये
हि वह्निमत्त्वं व्यावर्तमानं व्याप्यं धूमवत्त्वमादाय व्यावर्तते । एवं
प्रकारेण हेतोस्त्रीणि रूपाणि ज्ञायन्तामित्यर्थः ॥ ११ ॥

उपसंहरन्नाह—

बौद्धराद्धान्तवाच्यस्य संक्षेपोऽयं निवेदितः, ।

नैयायिकमतस्येतः कथ्यमानो निशम्यताम् ॥ १२

अयं संक्षेपो निवेदितः कथितः निष्ठां नीतः । कस्य
बौद्धराद्धान्तवाच्यस्य बौद्धानां राद्धान्तः सिद्धान्तस्तत्र वाच्यो
ऽभिधातव्योऽर्थस्तस्य । इतोऽनन्तरं नैयायिकमतस्य शिवशा-
सनस्य “कथ्यमानो निशम्यतां” संक्षेपः कथ्यमानः श्रूयता-
मित्यर्थः ॥ १२ ॥

तदेवाह—

आक्षपादमते देवः सृष्टिसंहारकृच्छिवः ।

विभुर्नित्यैकसर्वज्ञो नित्यबुद्धिसमाश्रयः ॥ १३ ॥

आक्षपादा नैयायिकास्तेषां मते शासने देवो दर्शनाधि-
ष्टायकः शिवो महेश्वरः स कथंभूतः सृष्टिसंहारकृत् सृष्टिः प्रा-
णिनामुत्पत्तिः, संहारस्तद्विनाशः, सृष्टिश्च संहारश्चेति द्वन्द्वः तौ

करोतीति क्विपि तोऽन्तः । तथा हि । अस्य प्रसन्नोपलक्ष्यमाणचरा-
 चरस्वरूपस्य जगतः कश्चिदनिर्वचनीयमाहात्म्यः पुरुषः सृष्टा
 ज्ञेयः । केवलसृष्टौ च निरन्तरोत्पद्यमानापारप्राणिगणस्य सु-
 वनत्रयेऽप्यमातृत्वमिति संहारकर्ताऽपि कश्चिदभ्युपगन्तव्यः ।
 यत्प्रमाणं, सर्वं धरणिधरणीधरतरुपुरप्राकारादिकं, बुद्धिमत्पूर्वकं
 कार्यत्वात् । यद्यत् कार्यं तत्तद्बुद्धिमत्पूर्वकं, यथा घटः । कार्यं
 चेदं, तस्माद् बुद्धिमत्पूर्वकमिति प्रयोगः । स भगवानीश्वर एवे-
 स्वर्थः । व्यतिरेके गगनम् । न चायमसिद्धो हेतुः । भूभूधरादीनां
 स्वकारणकलापजन्यत्वेना, वयवितया, वा कार्यत्वस्य जगत्प्रसि-
 द्धत्वात् । नापि विरुद्धानैकान्तिकदोषौ । विपक्षादसन्तव्यावृ-
 त्तत्वात् । नापि कालात्ययापीदृष्टः । प्रसन्नानुमानोपमानागमा-
 बाध्यमानधर्मधर्मित्वात् । नापि प्रकरणसमः । तत्परिपान्थि-
 पदार्थस्वरूपसमर्थनप्रथितप्रसन्नानुमानोदयाभावात् । अथ नि-
 र्वृतात्मवदशरीरत्वादेव न संभवति सृष्टिसंहारकर्तेश्वर इति प्रस-
 न्नानुमानोदयात्कथं प्रकरणसमदूषणाभाव इति चेत् । उच्यते । अत्र
 साध्यमान ईश्वररूपो धर्मी प्रतीतो, ऽप्रतीतो, वाऽनुमन्यते सुहृ-
 दा । अप्रतीतश्चेद्भवत्परिकल्पितहेतोरेवाश्रयासिद्धिदोषप्रसङ्गः ।
 प्रतीतश्चेत्तर्हि येनैव प्रमाणेन प्रतीतस्तेनैव स्वयमुद्भावितस्वतनुरपि
 किमर्थं नाभ्युपगम्यत इति कथमशरीरत्वमतो न दुष्टो हेतुरिति
 साधूक्तं सृष्टिसंहारकृच्छिवः । तथा विभुः सर्वव्यापकः ।
 एकनियतस्थानवृत्तित्वे ह्यनियतप्रदेशनिष्ठितानां पदार्थानां प्र-
 तिनियतयथावन्निर्माणानुपपत्तेः । न ह्येकस्थानस्थितः कुम्भ-
 कारोऽपि दूरदूरतरघटघटनायां व्याप्रियते । तस्माद्विभुर्भग-
 वान् । तथा निसैकः । निसश्चासावेकश्चेति, यतो निसोऽत एव
 एकोऽप्रच्युतानुत्पन्नस्थिरैकरूपं निसम् । भगवतो ह्यनित्यत्वे

पराधीनोत्पत्तिसव्यपेक्षतया कृतकत्वप्राप्तिः । स्वोत्पत्तावपेक्षित-
परव्यापारो हि भावः कृतक इष्यत इति । अथ चेत्कश्चिज्जगत्क-
र्तारमपरमभिदधाति स एवानुयुज्यते । सोऽपि निस्यो, ऽनिस्यो, वा
निस्यश्चेदधिकृतेश्वरेण किमपराद्धम् । अनिस्यश्चेत्तस्याप्यन्येनो-
त्पादकान्तरेण भाव्यमनिस्यत्वादेव तस्याप्यन्येनेति निस्यानिस्य-
वादविकल्पशिल्पशतस्वीकारे कल्पान्तेऽपि न जल्पसमाप्तिः ।
तस्मान्निस्य एव भगवान् । अन्यच्चैकोऽद्वितीयो बहूनां हि जग-
त्कर्तृत्वस्वीकारे परस्परं पृथक् पृथगन्योन्यमसदृशमतिव्यापा-
रतयैकैकपदार्थस्य विसदृशनिर्माणे सर्वमसमञ्जसमापद्येतेति
भगवानेक एवेति, युक्तियुक्तं निस्यैकेति विशेषणम् । तथा सर्वज्ञ इति
सर्वपदार्थानां सर्वविशेषज्ञाता । सर्वज्ञत्वाभावे हि विधात्सितपदा-
र्थोपयोगयोग्यजगत्प्रसृमरविप्रकीर्णपरमाणुकणप्रचयसम्यक्सा-
मग्रीमीलनाक्षमतया याथातथ्येन पदार्थनिर्माणरचना दुर्घटा ।
सर्वज्ञश्च सन् सकलप्राणिनां संमीलितसमुचितकारणकलापानु-
रूपपारिमाण्डल्यानुसारेण कार्यवस्तु निर्मिमाणः स्वाजितपुण्य-
पापानुमानेन च स्वर्गनरकयोः सुखदुःखापभोगं ददानः केषां
नाभिमतः । तथा चोक्तम् ।—

“ईश्वरप्रेरितो गच्छेत्स्वर्गं वा श्वभ्रमेव वा ।”

अन्यो जन्तुरनीशोऽयमात्मनः सुखदुःखयोः” ॥

इति । भूयोऽपि विशेषयन्नाह “निस्यबुद्धिसमाश्रय” इति शाश्वत-
बुद्धिस्थानं । क्षणिकबुद्धिमतो हि पराधीनकार्यापेक्षितया मुख्य-
कर्तृत्वाभावादनीश्वरत्वप्रसक्तिरिति । ईदृगुणविशिष्टः शिवो-
नैयायिकमतेऽभ्युपगन्तव्यः ॥ १३ ॥

अथ तत्त्वानि प्ररूपयन्नाह—

तत्त्वानि षोडशामुत्र प्रमाणादीनि तद्यथा ।

प्रमाणं च प्रमेयं च संशयश्च प्रयोजनम् ॥१४॥

दृष्टान्तोऽप्यथ सिद्धान्तोऽवयवास्तर्कनिर्णयौ ।

वादो जल्यो वितण्डा च हेत्वाभासाश्छलानि च ॥ १५

जातयो निग्रहस्थानान्येषामेवं प्ररूपणा, ।

अर्थोपलब्धिहेतुः स्यात्प्रमाणं तच्चतुर्विधम् ॥ १६

(त्रिभिर्विशेषकम्)

अमुत्रास्मिन् प्रस्तुते नैयायिकमते षोडश तत्त्वानि प्रमाणादीनि प्रमाणप्रभृतीनि । तद्यथेति । बालावबोधाय नामान्यप्याह । प्रमाण-प्रमेयसंशयप्रयोजनदृष्टान्तसिद्धान्तावयवतर्कनिर्णयवादंजल्पवि-तण्डाहेत्वाभासच्छलजोतिनिग्रहस्थानानां तत्त्वज्ञानान्निश्रेयससिद्धिरिति षोडश । एषामेवं प्ररूपणेति । तत्त्वानाममु-ना प्रकारेण प्ररूपणा नाममात्रप्रकटनमित्यर्थः । अथैकै-कस्वरूपमाह । तत्रादौ प्रमाणस्वरूपं प्रकटयन्नाह । अर्थोपल-ब्धिहेतुः प्रमाणं स्यात् । अर्थस्य पदार्थस्योपलब्धिज्ञानं तस्य हेतुः कारणं प्रमाणं स्यादिति । परापरदर्शनापेक्षया प्रमाणा-नामनियतत्वात्संदिहानस्य संख्यामुपदिशन्नाह । तच्चतुर्विधमिति । तत्प्रमाणं चतुर्विधं ज्ञेयमिति ॥ १४ ॥ १५ ॥ १६ ॥

प्रत्यक्षमनुमानं चोपमानं शाब्दिकं तथा, ।

तत्रेन्द्रियार्थसन्निकर्षोत्पन्नमव्यभिचारिकम् ॥१७॥

व्यवसायात्मकं ज्ञानं व्यपदेशविवर्जितम् ।

प्रत्यक्ष,मितरन्मानन्तत्पूर्वं त्रिविधं भवेत् ॥१८॥

तत्र प्रमाणचातुर्विध्ये प्रसक्षं कीदृगिति सम्बन्धः । विशेषणान्याह । इन्द्रियार्थसन्निकर्षोत्पन्नमिति । इन्द्रियं चार्थश्चेति द्वन्द्वः । तयोः सन्निकर्षात्संयोगादुत्पन्नं जातम् । इन्द्रियं हि नैकव्या-
त्पदार्थं संयुज्यते । इन्द्रियार्थसंयोगाज् ज्ञानमुत्पद्यते । यदुक्तम् ।—

“आत्मा सहैति मनसा, मन इन्द्रियेण,
स्वार्थेन चेन्द्रियमिति क्रम एष शीघ्रम् ।
योगोऽयमेव मनसः किमगम्यमस्ति
यस्मिन्मनो व्रजति तत्र गतोऽयमात्मा ॥

तत्राव्यभिचारिकं, ज्ञानान्तरेण नान्यथाभावि । शुक्तिशकले
कलधौतबोधो हीन्द्रियार्थसन्निकर्षोत्पन्नोऽपि व्यभिचारी दृष्टोऽ-
तोऽव्यभिचारिकं ग्राह्यम् । तथा व्यवसायात्मकं व्यवहारसाधकम् ।
सजलधरणितले हि बहलशाद्वलवृक्षावल्यामिन्द्रियार्थसान्निध्योद्-
गतमपि जलज्ञानं तत्प्रदेशसंगमेऽपि स्नानपानादिव्यवहारासाध-
कत्वादप्रमाणम् । अतः सफलं व्यवसायात्मकमिति विशेषणम् । तथा
व्यपदेशविवर्जितमिति । व्यपदेशो विपर्ययस्तेन रहितं, तथा
ह्याजन्मकाचकामलादिदोषदूषितचक्षुषः पुरुषस्य धवलशङ्खे पी-
तज्ञानमुदेति तद्यद्यपि सकलकालं तन्नेत्रदोषाविरामादिन्द्रिया-
र्थसंनिकर्षोत्पन्नमस्ति तथाऽप्यन्यवस्तुनोऽन्यथाबोधान्न तद्यथो-
क्तलक्षणं प्रसक्षमिति प्रसक्षसाधकं विशेषणचतुष्टयमुक्तम् । साम्प्र-
तमनुमानमाह । इतरदन्यन्मानमनुमानमुपदिशति तदनुमानं पूर्वं
प्रथमं त्रिविधं त्रिप्रकारकं भवेज्जायेत । पूर्वमिति पदेनानुमानान्त-
रभेदानन्त्यमाह । तत्पूर्वं प्रसक्षपूर्वं चेति श्लोकद्वयार्थः ॥१७॥१८॥

अनुमानत्रैविध्यमाह—

पूर्ववच्छेषवच्चैव दृष्टं सामान्यतस्तथा ।

तत्राद्यं कारणात्कार्यमनुमानमिह गीयते ॥१९॥

पूर्ववत्, शेषवत्, सामान्यतोदृष्टं, चैत्यनुमानत्रयम् । चः समु-
च्चये । एवेति पूरणार्थे । तथेति उपदर्शने । तत्र त्रिषु मध्ये, आद्य-
मनुमानमिह शास्त्रे कारणात्कार्यमनुमानमुदितं कारणान्मेघा-
त्कार्यं दृष्टिलक्षणं यतो ज्ञायते तत्कारणकार्यनामानुमानं कथि-
तमित्यर्थः ॥ १९ ॥

निदर्शनेन तमेवार्थं द्रढयन्नाह—

रोलम्बगवलव्यालतमालमलिनाविषः ।

वृष्टिं व्यभिचरन्तीह नैवंप्रायाः पयोमुचः ॥२०॥

यथेति दृष्टान्तकथनारम्भे । रोलम्बाः भ्रमराः । गवलं माहिषं
शृङ्गम् । व्याला गजाः, सर्पा, वा । तमाला वृक्षविशेषाः । सर्वेऽप्यमी
कृष्णाः पदार्थाः स्वभावतो ज्ञेयाः । द्वन्द्वसमाप्तौ बहुव्रीहिश्च ।
एवंप्राया, एवंविधाः पयोमुचो मेघा दृष्टिं न व्यभिचरन्तीति ।
एवंप्राया इत्युपलक्षणेन परेऽपि दृष्टिहेतवोऽभ्युन्नसादिविशेषा
ज्ञेयाः । यदुक्तम् ।—

“गम्भीरगर्जितारम्भनिर्भिन्नगिरिगह्वराः ।

तुङ्गच्छिद्यतासङ्गपिशङ्गोत्तुङ्गविग्रहाः”

इत्यादयोऽपि दृष्टिं न व्यभिचरन्ति ॥ २० ॥

शेषवन्नामधेयं द्वितीयमनुमानभेदमाह—

कार्यात्कारणानुमानं यच्च तच्छेषवन्मतम् ।

तथाविधनदीपूरान्मेघो वृष्टो यथोपरि ॥ २१ ॥

यत्कार्यात्फलात्कारणानुमानं फलोत्पत्तिहेतुपदार्थावगमनं
तच्छेषवदनुमानं मतं कथितं नैयायिकशासने । यथा तथाविध-

नदीपूरादुपरि मेघो दृष्टस्तथाविधप्रवहत्सलिलसम्भारभरितो यो
नदीपूरः सरित्प्रवाहस्तस्मादुपरि शिखरिशिखरोपरि जलध-
राभिवर्षणज्ञानं तच्छेषवत् । अत्र कार्यं नदीपूरः कारणं च
पर्वतोपरि मेघो दृष्ट इति । उक्तं च नैयायिकैः ।—

“आवर्तवर्तनाशालिविशालकलुषोदकः ।

कल्लोलविकटास्फालस्फुटफेनच्छटाङ्कितः ॥

वहद्बहुलशैवालफलशाङ्गलसंकुलः ।

नदीपूरविशेषोऽपि शक्यते न निवेदितुम्” ॥ इति ॥२१॥

तृतीयानुमानमाह—

यच्च सामान्यतो दृष्टं तदेवं गतिपूर्विका ।

पुंसि देशान्तरप्राप्तिर्यथा सूर्येऽपि सा तथा ॥२२॥

चः पुनरर्थे । यत् सामान्यतो दृष्टमनुमानं तदेवममुना प्र-
कारेण । यथा पुंसि पुरुषे देवदत्तादौ देशान्तरप्राप्तिर्गतिपूर्-
विका । एकस्माद्देशाद्देशान्तरगमनं गमनपूर्वकमित्यर्थः । यथो-
ज्जयिन्याः प्रस्थितो देवदत्तो माहिष्मतीं पुरीं प्राप्तः । सूर्येऽपि
सा तथेति, यथा पुंसि तथा सूर्येऽपि सा गतिरभ्युपगम्यते ।
यद्यपि गगने संचरतः सूर्यस्य नेत्रावलोकप्रसरणाभावेन गति-
र्नोपलभ्यते, तथाऽप्युदयाचलात्सायमस्ताचलचूलिकाऽवलम्बनं
गतिं सूचयति । एवं सामान्यतो दृष्टमनुमानं ज्ञेयमित्यर्थः ॥२२॥

अथ क्रमायातमपि शास्त्रप्रमाणं स्वल्पव्यक्तत्वादुपेक्ष्यादा-
बुपमानलक्षणमाह—

प्रसिद्धवस्तुसाधर्म्यादप्रसिद्धस्य साधनम् ।

उपमानं समाख्यातं यथा गौर्गवयस्तथा ॥२३॥

तदुच्यमानमुपमानमाख्यातं कथितं । यत्तदोर्निखसम्बन्धात् ।
 यत्किम् अप्रसिद्धस्य साधनम् अज्ञायमानस्यार्थस्य ज्ञापनं क्रियते ।
 प्रसिद्धधर्मसाधर्म्यादिति, आबालगोपालाङ्गनाविदितो योऽसौ ध-
 र्मोऽसाधारणलक्षणं तस्य साधर्म्यं समानधर्मत्वं तस्मादित्युपमान-
 माख्यातम् । दृष्टान्तमाह-यथागौर्गवयस्तथेति । यथा कश्चिदरण्य-
 वासी नागरिकेण कीदृगवय इति पृष्ठः स च परिचितगोगवयल-
 क्षणो नागरिकं प्राह यथा गौस्तथा गवयः, खुरककुदलाङ्गूसास्त्रा-
 ऽऽदिमान् यादृशोगौस्तथा जन्मसिद्धो गवयोऽपि ज्ञेय इत्यर्थः । अत्र
 प्रसिद्धो गौस्तत्साधर्म्यादप्रसिद्धस्य गवयस्य साधनमिति ॥२३॥

उपमानं व्यावर्ण्यं शब्दप्रमाणमाह—

शाब्दमाप्तोपदेशस्तु मानमेवं चतुर्विधम्, ।

प्रमेयं चात्मदेहार्थबुद्धीन्द्रियसुखादि च ॥२४॥

तु पुनराप्तोपदेशः शाब्दम् । अवितथवादी हितश्चाप्तः प्रस-
 यितजनस्तस्य य उपदेश आदेशवाक्यं तच्छाब्दम् आगमप्रमाणं
 ज्ञेयमिति । एवमुक्तमङ्गथा मानं प्रमाणं चतुर्विधं चतुष्पकारं नि-
 ष्ठितमित्यर्थः । अथ प्रमेयलक्षणमाह—“प्रमेयं त्वात्मदेहार्थबुद्धी-
 न्द्रियसुखादि चेति” प्रमाणग्राह्योऽर्थः प्रमेयं, तु पुनरर्थः । आत्मा
 च देहश्चेति द्वन्द्वः । आदिशब्देन शेषाणामपि षण्णां प्रमेयार्थानां
 संग्रहः । तच्च नैयायिकसूत्र आत्मशरीरेन्द्रियार्थबुद्धिमनः-
 प्रवृत्तिदोषप्रेत्यभावफलदुःखापवर्गभेदेन द्वादशविधं, तत्र सचेतन-
 त्वकर्तृत्वसर्वगतत्वादिधर्मैरात्मा प्रमीयते । एवं देहादयोऽपि प्रमे-
 यतया ज्ञेयाः । अत्र तु ग्रन्थविस्तारभयान्न प्रपञ्चित इतरग्रन्थे-
 भ्योऽपि सुज्ञेयत्वाच्चेति ॥ २४ ॥

संशयादिस्वरूपमाह—

किमेतदिति सान्दिग्धः प्रत्ययः संशयो मतः ।

प्रवर्तते यदर्थित्वात्तत्तु साध्यं प्रयोजनम् ॥२५॥

दूरावलोकनेन पदार्थपरिच्छेदकधर्मेषु संशयानः ग्राह-किमेत-
दिति । एतत्किं स्थाणुर्वा पुरुषो वेति, यः सान्दिग्धः प्रत्ययः स
संशयो नाम तत्त्वविशेषो मतः संमतः तच्छासन इति । प्रयोजनमाह-
तत्तु तत्पुनः प्रयोजनं नाम तत्त्वं यत्किमिहाह—अर्थित्वात्प्राणी
साध्यं कार्यं प्रति प्रवर्तते । प्रतीत्यध्याहार्यम् । न हि निष्फलकार्या-
रम्भ इत्यर्थित्वादुक्तम् । एवं यत्प्रवर्तनं तत्प्रयोजनमित्यर्थः ॥२५॥

दृष्टान्तस्तु भवेदेष विवादविषयो न यः, ।

सिद्धान्तस्तु चतुर्भेदः सर्वतन्त्रादिभेदतः ॥२६॥

तु पुनरेष दृष्टान्तो नाम तत्त्वं भवेत् । यत्किमिति । विवाद-
विषयो न, यस्मिन्नुपन्यस्ते वचने वादगोचरो न भवति । इद-
मित्यं भवति न वेति विवादो न भवतीत्यर्थः । तावच्चान्वयव्यतिरे-
कयुक्तोऽर्थः स्खलति यावन्न स्पष्टं दृष्टान्तोपष्टम्भः । उक्तं च ।

तावदेव चलसर्थो मन्तुर्गोचरमागतः ।

यावन्नोत्तम्भेनैव दृष्टान्तेनावलम्ब्यते ॥

एष दृष्टान्तो ज्ञेयः । सिद्धान्तः पुनश्चतुर्भेदो भवेत् । कथ-
मिहाह—सर्वतन्त्रादिभेदत इति । सर्वतन्त्रासिद्धान्त इति प्रथमो
भेदः । आदिशब्दाद्भेदत्रयमिदं ज्ञेयम् । यथा प्रतितन्त्रासिद्धा-
न्तोऽधिकरणसिद्धान्तोऽभ्युपगमसिद्धान्तश्चेति । अमी चत्वारः
सिद्धान्तभेदाः । नाममात्रकथनमिदं, विस्तरग्रन्थेभ्यस्तु
विशेषो ज्ञेयः ॥ २६ ॥

अवयवादितत्त्वत्रयस्वरूपमाह—

प्रतिज्ञाहेतुदृष्टान्तोपनया निगमस्तथा ।

अवयवाः पञ्च तर्कः संशयोपरमो भवेत् ॥२७॥

यथा काकादिसंपातात् स्थाणुना भाव्यमत्र हि, ।

ऊर्ध्वं सन्देहतर्काभ्यां प्रत्ययो निर्णयो मतः ॥२८॥

अवयवाः पञ्चोति सम्बन्धः । पूर्वार्द्धमाह—प्रतिज्ञाहेतु-
दृष्टान्तोपनया निगमनं चेति पञ्चावयवाः । तत्र प्रतिज्ञा, पक्षः
कृशानुमानयं सानुमानिसादि । हेतुलिङ्गवचनम्, धूमवत्त्वादि-
सादि । दृष्टान्त उदाहरणवचनं, यो यो धूमवान् स स वह्निमान्
यथा महानसप्रदेश इत्यादि । उपनयो हेतोरुपसंहारकं वचनं
धूमवांश्चायमिसादि । निगमनं हेतुपदेशेन पुनः साध्यधर्मोपसं-
हरणं, तस्माद्बहिमानिसादि । इति पञ्चावयवस्वरूपानिरूपणम्
अवयवतत्त्वं ज्ञेयमिति । तर्कः संशयोपरमो भवेत् । यथा
काकेसादि । दूराद् दृग्गोचरे स्पष्टप्रतिभासाभावात् किमयं स्था-
णुर्वा पुरुषो वेति संशयस्तस्योपरमेऽभावे सति तर्को-
भवेत् तर्को नाम तत्त्वं स्यात् । कथमिसाह—यथेति । दूरा-
दूर्ध्वस्थं पदार्थं विलोक्य स्थाणुपुरुषयोः संदिहानोऽवहिती-
भूय विमृशति । काकादिसंपातादादिशब्दाद्वल्युत्सर्पणादयः
स्थाणुधर्मा ग्राह्याः । वायसप्रभृतिसंबन्धादत्र स्थाणुना भाव्यं,
कीलकेन भवितव्यम् । पुरुषे हि शिरःकम्पनहस्तचालनादिभिः
काकपातानुपपत्तेः । एवं संशयाभावे तर्कतत्त्वं ज्ञेयमिति । ऊर्ध्व-
मिसादि पूर्वोक्तलक्षणाभ्यां सन्देहतर्काभ्यामूर्ध्वमुत्तरं यः प्रत्ययः
स्थाणुरेवायं पुरुष एवायमिति प्रतीतिविषयः, स निर्णयः निर्णय-
नामा तत्त्वविशेषो ज्ञेयः । यत्तदावर्थसम्बन्धादनुक्तावपि ज्ञेयौ ॥२८॥

वादतत्त्वमाह—

आचार्यशिष्ययोः पक्षप्रतिपक्षपरिग्रहात् ।

यः कथाऽभ्यासहेतुः स्यादसौ वाद उदाहृतः ॥२६॥

असौ वाद उदाहृतः कथितस्तज्ज्ञैरित्यर्थः । यः क इत्याह—
कथाऽभ्यासहेतुः । कथा प्रामाणिकी तस्या अभ्यासः कारणम्
कथोराचार्यशिष्ययोः । आचार्यो गुरुरध्यापकः, शिष्यश्चाध्येता
विज्ञेय इति । कस्मात् पक्षप्रतिपक्षपरिग्रहात् । पक्षः पूर्वपक्षः
प्रतिज्ञाऽऽदिपरिग्रहः, प्रतिपक्ष उत्तरपक्षः पूर्वपक्षवादिप्रयुक्त-
प्रतिज्ञाऽऽदिप्रतिपक्षकोपन्यासप्रौढिः तयोः परिग्रहात्संग्रहादि-
त्यर्थः । आचार्यः पूर्वपक्षमङ्गीकृत्वाचष्टे । शिष्यश्चोत्तरपक्षमुररी-
कृत्य पूर्वपक्षं खण्डयति । एवं निग्राहकजयपराजयच्छलजात्यादि-
निरपेक्षतयाऽभ्यासनिमित्तम् । पक्षप्रतिपक्षपरिग्रहेण यत्र गुरु-
शिष्यौ गोष्ठीं कुरुतः स वादो ज्ञेयः ॥ २९ ॥

अथ तद्विशेषमाह—

विजिगीषुकथा या तु च्छलजात्यादिदूषणम् ।

स जल्पः, सावितण्डा तु या प्रतिपक्षवार्जिता ॥३०॥

स जल्प इति सम्बन्धः । यद् विजिगीषुकथायां विज-
याभिलाषिवादिप्रतिवादिप्रारब्धप्रमाणोपन्यासगोष्ठ्यां सखां
छलजात्यादिदूषणम् । छलं त्रिप्रकारम् । वाक्छलं, सामान्य-
च्छलम्, उपचारच्छलं चेति । जातयश्चतुर्विंशतिभेदाः । आदिश-
ब्दान्निग्रहस्थानादिपरिग्रहः । एतैः कृत्वा दूषणं परोपन्यस्त-
पक्षादेर्दूषणजालमुत्पाद्य निराकरणम् । अभिमतं च स्वपक्षस्थाप-
नेन सन्मार्गप्रतिपत्तिनिमित्ततया छलजात्याद्युपन्यासैः परप्रयो-
गस्य दूषणोत्पादनम् । तथा चोक्तम्—

“दुःशिक्षितकुतर्काश्लेशवाचालिताननाः ।

शक्याः किमन्यथा जेतुं वितण्डा दोषमाण्डिताः ॥

गतानुगतिको लोकः कुमार्गं तत्प्रतारितः ।

मा गादिति च्छलादीनि प्राह कारुणिको मुनिः” ॥

इति । संकटे प्रस्तावे च साति च्छलादिभिरपि स्वपक्षस्थापन-
मनुमतम् । परविजये हि धर्मध्वंसादिदोषसंभवस्तस्माद्वरं छलादि-
भिरपि जयः । प्रतिपक्षस्तेन विवर्जिता रहितेति प्रतिपक्षसाधनवि-
हीनो वितण्डावादः । वैतण्डिको हि स्वाभ्युपगतपक्षमस्थापयन्
यत्किंचिद्वादेन परोक्तं दूषयतीत्यर्थः ॥ ३० ॥

हेत्वाभासा असिद्धाद्या, इच्छलं कूपो नवोदकः ।

जातयो दूषणाभासाः पक्षादिर्दूष्यते न यैः ॥ ३१ ॥

हेत्वाभासा ज्ञेया इति । केत इत्याह—असिद्धाद्या, असि-
द्धविरुद्धानैकान्तिककालासयापदिष्टप्रकरणसमाः पञ्च हेत्वा-
भासा ज्ञेयाः । (तत्र पक्षे धर्मत्वं यस्य नास्ति सोऽसिद्धः ।
विपक्षे सत् सपक्षे चासत् विरुद्धः) । (पक्षत्रयवृत्तिरनै-
कान्तिकः) । (प्रसक्षानुमानागमविरुद्धपक्षवृत्तिः कालासयाप-
दिष्टः) । (विशेषाग्रहणे हेतुत्वेन प्रयुज्यमानः प्रकरणसमः) । उदा-
हरणानि स्वयमभ्यूहानि । छलं, कूपो नवोदक इति, परोपन्य-
स्तवादे स्वाभिमतार्थान्तरकल्पनया वचनविघातश्छलम् । कथ-
मिसाह—वादिना कूपो नवोदक इति कथायां प्रसन्नार्थवाचक-
तया नवशब्दप्रयोगे छलवादी नवसंख्यामारोप्य दूषयति ।
कुत एक एव कूपो नवसंख्योदक इति चाक्छलम् । प्रस्तावा-
गतत्वेन शेषच्छलद्वयमप्याह—संभावनयाऽतिप्रसङ्गिनोऽपि सामा-
न्यस्य हेतुत्वारोपणेन तन्निषेधः सामान्यच्छलम् । यथा अहो

नु खल्वसौ ब्राह्मणो विद्याचरणसंपन्न इति ब्राह्मणस्तुतिप्रसङ्गे कश्चिद्ब्रूदति संभवति ब्राह्मणे विद्याचरणसंपदिति । तच्छल-
वादी ब्राह्मणत्वस्य हेतुत्वमारोप्य निराकुर्वन्नभियुङ्क्ते । यदि
ब्राह्मणे विद्याचरणसंपद्भवति त्रासेऽपि सा भवेद्वासोऽपि ब्राह्मण
एवेति । औपचारिके प्रयोगे मुख्यप्रतिषेधेन प्रत्यवस्थानम्, उपचा-
रच्छलं, यथा मञ्चाः क्रोशन्तीत्युक्ते परः प्रत्यवतिष्ठते कथमचेतना
मञ्चाः क्रोशन्तीति छलत्रयस्वरूपं ज्ञेयमिति । जातय इत्यादि ।
दूषणाभासा जातयः । अदूषणान्यपि दूषणवदाभासन्त इति
दूषणाभासाः । यैः, पक्षादिर्न दूष्यते, आभासमात्रत्वान्न पक्ष-
दोषः समुद्रावायितुं शक्यते केवलं सम्यग्हेतौ । हेत्वाभासे चोत्कर्ष-
पकर्षसमे जाती भवतः । तत्रैव प्रयोगे दृष्टान्तधर्मकं चित्साध्यध-
र्मिण्यापादयन्नुत्कर्षसमां जातिं प्रयुङ्क्ते । यदि घटवत्कृतक-
त्वादित्यः शब्दो घटवदेव मूर्तोऽपि भवेद्, न चेन्मूर्तो घटवद-
नित्योऽपि मा भूदिति शब्दे धर्मान्तरोत्कर्षमापादयति । अपकर्षस्तु
घटः कृतकः सन्नश्रावणो दृष्ट, एवं शब्दोऽपि भवेद्, नो चेद्
घटवदनित्योऽपि मा भूदिति शब्दे श्रावणधर्ममपकर्षति । वर्ण्य-
वर्ण्याभ्यां प्रत्यवस्थानं वर्ण्यावर्ण्यसमे जाती भवतः । ख्याप-
नीयो वर्ण्यस्तद्विपरीतोऽवर्ण्यस्तावेतौ वर्ण्यावर्ण्यौ साध्यदृष्टान्त-
धर्मौ विपर्यस्यन् वर्ण्यावर्ण्यसमे जाती प्रयुङ्क्ते । यथाविधः
शब्दधर्मः कृतकत्वादिना न तादृग् घटधर्मो न तादृक् शब्दध-
र्म इति साध्यधर्मदृष्टान्तधर्मौ हि तुल्यौ कर्तव्यौ । अत्र तु विप-
र्यासः, यतो यादृग्घटधर्मः कृतकत्वादि न तादृक् शब्दधर्मः ।
घटस्य ह्यन्यादृशं कुम्भकारादिजन्यं कृतकत्वम् । शब्दस्य हि
तालवोष्ठादिव्यापारजमिति । धर्मान्तरे विकल्पेन प्रत्यवस्थानं
विकल्पममा जातिः । यथा कृतकं किञ्चिन्मृदु दृष्टं राङ्गवश्याऽऽ-

दि, किञ्चित्कठोरं कुठारादि । एवं कृतकं किञ्चिदनित्यं भविष्यति घटादिकम् । किञ्चिन्नित्यं शब्दादीति । साध्यसाम्यापादनेन प्रत्यवस्थानं साध्यसमा जातिः । यथा घटः तथा शब्दः प्राप्तः, तर्हि यथा शब्दस्तथा घट इति । शब्दश्च साध्य इति घटोऽपि साध्यो भवेत्, ततश्च न साध्यं साध्यस्य दृष्टान्तो, विरुद्धलक्षणत्वान्न दृष्टान्तः स्यात् । न चेदेवं तथाऽपि वैलक्षण्यात्सुतरामदृष्टान्त इति । प्राप्सप्राप्तिविकल्पाभ्यां प्रत्यवस्थानं, प्राप्सप्राप्तिसमे जाती । यथा यदेतत्कृतकत्वं त्वया साधनमुपन्यस्तं तर्त्तिकं प्राप्यं साध्यस्यप्राप्यं वा । प्राप्यं चेद् द्वयोर्विद्यमानयोरेव प्राप्तिर्भवति न तत्सदसतोरिति द्वयोश्च सत्त्वात्किं कस्य साध्यं साधनं वा । अप्राप्यन्तु साधनमयुक्तमतिप्रसङ्गादिति । अतिप्रसङ्गापादनेन प्रत्यवस्थानं प्रसङ्गसमा जातिः । यथाऽनित्यः शब्दः प्रयत्नानन्तरीयकत्वाद् घटवदित्युक्ते जातिवाद्याह—यद्यनित्यत्वे कृतकत्वं साधनं, कृतकत्वमिदानीं किं साधनं तत्साधने किं साधनमिति । प्रतिदृष्टान्तेन प्रत्यवस्थानं प्रतिदृष्टान्तसमा जातिः । यथाऽनित्यः शब्दः प्रयत्नानन्तरीयकत्वाद् घटवदित्युक्ते जातिवाद्याह—यथा घटः प्रयत्नानन्तरीयकोऽनित्योदृष्ट एव प्रतिदृष्टान्त आकाशं नित्यमपि प्रयत्नानन्तरीयकं दृष्टं कूपखननप्रयत्नानन्तरमुपलम्भादिति । न चेदमनैकान्तिकत्वोद्भावनं, भङ्ग्यन्तरेण प्रत्यवस्थानात् । अनुत्पत्त्या प्रत्यवस्थानम् अनुत्पत्तिसमा जातिः । यथाऽनुत्पत्ते शब्दाख्ये धर्मिणि कृतकत्वं धर्मः क्व वर्तते, तदेवं हेत्वभावादसिद्धिरनित्यस्येति । साधर्म्यसमा वैधर्म्यसमा वा या जातिर्यथा पूर्वमुदाहृता, सैव संशयेनोपसंह्रियमाणा संशयसमा जातिर्भवति । यथा किं घटसाधर्म्यात्कृतकत्वादनित्यः शब्दः, किं वा तद्वैधर्म्येणाकाश-

साम्यान्निरवयवत्वान्नित्य इति । द्वितीयपक्षोत्थापनबुद्ध्या प्रयु-
ज्यमाना सैव साधर्म्यसमा वैधर्म्यसमा वा जातिः प्रकरणसमा
भवति । तत्रैवानित्यः शब्दः कृतकत्वाद् घटवदिति प्रयोगे, नित्यः
शब्दः श्रावणत्वाद् शब्दत्ववदिति, उद्भावनप्रकारभेदमात्रे
सति नानात्वं द्रष्टव्यम् । त्रैकाल्यानुपपत्त्या हेतोः प्रत्यवस्थापन-
महेतुसमा जातिः । यथा हेतुः साधनं, तत्साध्यात्पूर्वं पश्चाद्वा
सह वा भवेत् । यदि पूर्वमसति साध्ये तत्कस्य साधनम्,
अथ पश्चात्साधनं पूर्वं तर्हि साध्यं तस्मिंश्च पूर्वसिद्धे किं
साधनेन, अथ युगपत्साध्यसाधने तर्हि तयोः सव्येतरगो-
विषाणयोरिव साध्यसाधनभाव एव न भवेदिति । अर्थापत्त्या
प्रत्यवस्थानम् अर्थापत्तिसमा जातिः । यद्यनित्यसाधर्म्यात्कृतक-
त्वादनित्यः शब्दोऽर्थादापद्यते, नित्यसाधर्म्यान्नित्य इति । अस्ति
चास्य नित्येनाकाशेन साधर्म्यं निरवयवत्वमित्युद्भावनप्रका-
रभेद एवायमिति । अविशेषापादनेन प्रत्यवस्थानमविशेषसमा
जातिः । यथा यदि शब्दघटयोरेको धर्मः कृतकत्वमिष्यते तर्हि
समानधर्मयोगात्तयोरविशेषे तद्वदेव सर्वपदार्थानामविशेषः प्रस-
ज्यत इति । उपपत्त्या प्रत्यवस्थानमुपपत्तिसमा जातिः । यथा
यदि कृतकत्वोपपत्त्या शब्दस्यानित्यत्वं, निरवयवत्वोपपत्त्या
नित्यत्वमपि कस्मान्न भवति पक्षद्वयोपपत्त्याऽनध्यवसायपर्यव-
सानत्वं विवक्षितमित्युद्भावनप्रकारभेद एवायम् । उपलब्धेन प्र-
त्यवस्थानमुपलब्धिसमा जातिः । यथाऽनित्यः शब्दः प्रयत्नान-
न्तरीयकत्वादिति प्रयुक्ते प्रत्यवतिष्ठते न खलु प्रयत्नानन्तरीयकत्व-
मनित्यत्वे साधनं, साधनं तदुच्यते येन विना न साध्यमुपलभ्यते,
उपलभ्यते च प्रयत्नानन्तरीयकत्वेन विनाऽपि विद्युदादावनि-
त्यत्वं, शब्देऽपि क्व चिद्वायुवेगभज्यमानवनस्पत्यादिजन्ये तथेति ।

अनुपलब्धिप्रत्यवस्थानादनुपलब्धिसमा जातिः । यथा तत्रैव प्रयत्नानन्तरयिकत्वहेतावुपन्यस्ते, स प्राह जातिवादी न प्रयत्न-
कार्यः शब्दः प्रागुच्चारणादस्त्येवासावावरणयोगात् नोपल-
भ्यते । आवरणानुपलम्भेऽप्यनुपलम्भान्नास्त्येव शब्द इति
चेन्न । आवरणानुपलम्भेऽप्यनुपलम्भसद्भावादावरणानुपलब्धे-
श्चानुपलम्भादभावः । तदभावे चावरणोपलब्धेर्भावो भवति ।
ततश्च तदन्तरितमूलकीलोदकादिवदावरणोपलब्धिकृतमेव श-
ब्दस्य प्रागुच्चारणादग्रहणमिति प्रयत्नकार्याभावान्नित्यः शब्द
इति । साध्यधर्मनित्यानित्यत्वविकल्पेन शब्दनित्यताऽऽपादनं
नित्यसमा जातिः । यथा अनित्यः शब्द इति प्रतिज्ञाते, जाति-
वादी विकल्पयति येयमनित्यता शब्दस्योच्यते सा किमनित्या
नित्या वेति । यद्यनित्या तदियमवश्यमपायिनीत्यनित्यताया
अभावान्नित्यः शब्दः । अथ नित्यैवेति तथाऽपि धर्मस्य नित्य-
त्वात्तस्य च निराश्रितस्यानुपपत्तेः तदाश्रयभूतः शब्दोऽपि
नित्य एव, स चेन्न तदनित्यत्वे तद्धर्मनित्यत्वायोगादित्युभयथा
नित्यः शब्द इति । एवं सर्वभावानित्यत्वोपपादनेन प्रत्यवस्था-
नमनित्यसमा जातिः । यथा घटसाधर्म्यमनित्यत्वेन शब्दस्यास्ती-
ति, तस्यानित्यत्वं यदि प्रतिपाद्यते तद्घटेन सर्वपदार्थानामस्त्येव
किमपि साधर्म्यमिति तेषामप्यनित्यत्वं स्यात् । अथ पदा-
र्थान्तराणां तथाभावेऽपि नानित्यत्वं तर्हि शब्दस्यापि तन्मा
भूदिति अनित्यत्वमात्रापादनपूर्वकविशेषोद्भावेनाच्चाविशेषसमा-
तो भिन्नेयं जातिः । प्रयत्नकार्यनानात्वोपन्यासेन प्रत्यवस्थानं
कार्यसमा जातिः । यथाऽनित्यः शब्दः प्रयत्नानन्तरयिकत्वादि-
त्युक्ते जातिवाद्याह—प्रयत्नस्य द्वैरूप्यं दृष्टं किं चिदसदेव
तेन जन्यते यथा घटादिकं, किं चित्सदेवावरणव्युदासादिना

व्यज्यते यथा मृदन्तरितमूलकीलादि । एवं प्रयत्नकार्यना-
नात्वादेव प्रयत्नेन शब्दो व्यज्यते जन्यते वेति संशय इति
संशयापादानप्रकारभेदाच्च संशयसमातः कार्यसमा जातिभिद्य-
ते । तदेवमुद्गावनविषयविकल्पभेदेन जातीनामानन्त्ये संकी-
र्णोदाहरणविवक्षया चतुर्विंशतिजातिभेदा एते दर्शिता इति ।

दूषणाभासानुक्त्वा निग्रहस्थानमाह—

निग्रहस्थानमाख्यातं परो येन निगृह्यते ।

प्रतिज्ञाहानिसंन्यासविरोधादिविभेदवत् ॥ ३२ ॥

येन केन चिद्रूपेण परो विपक्षो निगृह्यते परवादी वचन-
निग्रहे पासते तन्निग्रहस्थानमाख्यातं कथितमिति । कति चिद्वे-
दान् नामतो निर्दिशन्नाह—प्रतिज्ञाहानिसंन्यासविरोधादिविभेद-
वत् । हानिसंन्यासविरोधाः प्रतिज्ञाशब्देन संबध्यन्ते । आदि-
शब्देन शेषानपि भेदान् परामृशति । एतद्दूषणजालमुत्पाद्यते
येन तन्निग्रहस्थानम् । यदुक्तं—“विप्रतिपत्तिरप्रतिपत्तिश्च निग्रहस्था-
नम्” । तत्र विप्रतिपत्तिः साधनाभासे साधनबुद्धि, दूषणाभासे च
दूषणबुद्धिरिति । अप्रतिपत्तिः साधनस्यादूषणं, दूषणस्य चानु-
द्धरणम् । तद्धि निग्रहस्थानं द्वाविंशतिभेदम् । तद्यथा—प्रतिज्ञा-
हानिः, प्रतिज्ञाऽन्तरं, प्रतिज्ञाविरोधः, प्रतिज्ञासंन्यासः, हेत्वन्तरम्,
अर्थान्तरं, निरर्थकम्, अविज्ञातार्थम्, अपार्थक्यम्, अप्राप्तकालं,
न्यूनम्, अधिकं, पुनरुक्तम्, अननुभाषणम्, अज्ञानम्, अप्रतिभा,
विक्षेपो मर्तानुज्ञा, पर्य्यनुयोज्योपेक्षणं, निरनुयोज्यानुयोगः,
अपेक्षितान्तः, हेत्वाभासः, । तत्र हेतावनैकान्तिकीकृते प्रतिदृष्टा-
न्तधर्मस्वदृष्टान्तेऽभ्युपगतवतः प्रतिज्ञाहानिनाम निग्रहस्थानं भव-
ति । यथा अनित्यः शब्द, ऐन्द्रियिकत्वाद् घटवदिति प्रतिज्ञासा-

धनाय वादी वदन् परेण सामान्यमैन्द्रियिकमपि निसं दृष्टमिति हे-
तावनैकान्तिकीकृते, यद्येवं ब्रूयात् सामान्यवद्वटोऽपि निसो भव-
ति स एवं ब्रुवाणः शब्दनिसत्वप्रतिज्ञां जह्यात् । प्रतिज्ञातार्थप्रति-
षेधे परेण कृते तत्रैव धर्मिणि धर्मान्तरसाधनमभिदधतः प्रतिज्ञा-
ऽन्तरनाम निग्रहस्थानं भवति । अनिसः शब्द, ऐन्द्रियिकत्वा-
दित्युक्ते तथैव सामान्येनैव व्यभिचारेणोदिते यदि ब्रूयाद्
युक्तं सामान्यमैन्द्रियिकं निसं तद्धि सर्वगतमसर्वगतस्तु शब्द
इति, सोऽयमनिसः शब्द इति पूर्वप्रतिज्ञातः प्रतिज्ञाऽन्तरमसर्व-
गतः शब्द इति प्रतिज्ञाऽन्तरेण निगृहीतो भवति । प्रतिज्ञाहेत्वो-
र्विरोधः प्रतिज्ञाविरोधनाम निग्रहस्थानं भवति । गुणव्यति-
रिक्तं द्रव्यं रूपादिभ्योऽर्थान्तरस्यानुपलब्धेरिति, सोऽयं प्रति-
ज्ञाहेत्वोर्विरोधो यदि गुणव्यतिरिक्तं द्रव्यं कथं रूपादिभ्यो-
ऽर्थान्तरस्यानुपलब्धिः, अथ रूपादिभ्योऽर्थान्तरस्यानुपलब्धिः
कथं गुणव्यतिरिक्तं द्रव्यमिति तदयं प्रतिज्ञाहेत्वोर्विरुद्धाभि-
धानात्पराजीयते । पक्षसाधने परेण दूषिते तदुद्धरणाशक्त्या
प्रतिज्ञामेव निह्वानस्य प्रतिज्ञासंन्यासनाम निग्रहस्थानं
भवति । यथा अनिसः शब्द ऐन्द्रियिकत्वादित्युक्ते तथैव सा-
मान्येनानैकान्तिकतायामुद्गावितायां यदि ब्रूयात् क एवमाह
निसः शब्द इति प्रतिज्ञासंन्यासात् पराजितो भवतीति ।
अविशेषाभिहिते हेतौ प्रतिषिद्धे तद्विशेषणमभिदधतो हेत्वन्तर-
नाम निग्रहस्थानं भवति । तस्मिन्नेव प्रयोगे तथैव सामान्येऽस्य
व्यभिचारेण दूषिते जातिमत्त्वे सतीत्यादिविशेषणमुपाददानो
हेत्वन्तरेण निगृहीतो भवति । प्रकृतादर्थान्तरं तदौपयिक-
मभिदधतोऽर्थान्तरनाम निग्रहस्थानं भवति । निसः शब्दः
कृतकत्वादिति हेतुः । हेतुर्हि नोतेर्धातोस्तुप्रसये कृदन्तं

पदम्, पदं च नाम तद्धितनिपातोपसर्गा इति प्रस्तुतं नामा-
दीनि व्याचक्षाणोऽर्थान्तरेण निगृह्यत इति । अभिधेयराहित-
वर्णानुपूर्वीप्रयोगमात्रं निरर्थकनाम निग्रहस्थानं भवति । यथा
नित्यः शब्दः कचतटपानां गजडदवत्त्वाद् घञ्द्वयभवादित्ये-
तदपि सर्वथाऽर्थशून्यत्वाच्चिग्रहणाय कल्पेन साध्यानुपयोगाद्वा ।
यत्साधनवाक्यं दूषणवाक्यं वा त्रिवारमभिहितमपि पर्षत्प्रतिवा-
दिभ्यां बोद्धुं न शक्यते तदाऽविज्ञातार्थनाम निग्रहस्थानं भवति ।
पूर्वापरसंगतपदसमूहप्रयोगादप्रतिष्ठितवाक्यार्थमपार्थक्यनाम नि-
ग्रहस्थानं भवति, दश दाडिमानि षडपूपा इति । प्रतिज्ञाहेतु-
दाहरणोपनयनिगमनवचनक्रममुल्लङ्घ्यावयवविपर्ययासेन प्रयुज्य-
मानमनुमानवाक्यमप्राप्तकालनाम निग्रहस्थानं भवति । स्व-
प्रतिपत्तिवत् परप्रतिपत्तेर्जनने परार्थानुमानक्रमस्यापगमात् ।
पञ्चावयवे वाक्ये प्रयोक्तव्ये तदेकतमेनानुमानावयवेन हीनं
न्यूननाम निग्रहस्थानं भवति, साधनाभावे साध्यसिद्धेर-
भावात् प्रतिज्ञाऽऽदीनां पञ्चानामपि साधनत्वात् । एकेनैव
हेतुनोदाहरणेन वा प्रतिपादितेऽर्थे हेत्वन्तरमुदाहरणान्तरं वा
वदतोऽधिकनाम निग्रहस्थानं भवति । शब्दार्थयोः पुनर्वचनं
पुनरुक्तनाम निग्रहस्थानं भवति । अन्यत्रानुवादात् शब्दपुन-
रुक्तं नाम यत्र स एव शब्दः पुनरुच्चार्यते यथा नित्यः शब्दो
नित्यः शब्द इति । अर्थपुनरुक्तं तु यत्र सोऽर्थः प्रथममन्येन श-
ब्देनोच्चार्यते पुनः पर्यायान्तरेणोच्यते यथा अनित्यः शब्दो,
विनाशी ध्वनिरिति । अनुवादे तु पौनरुक्त्यमदोषः । यथा
हेतूपदेशात् प्रतिज्ञायाः पुनर्वचनं निगमनमिति । पर्षदावेदितस्य
वादिभिरभिहितस्यापि यदप्रत्युच्चारणं तदननुभाषणनाम निग्रह-
स्थानं भवति । पर्षदा विज्ञातस्यापि वादिवाक्यार्थस्य प्रतिवादि-

नो यदज्ञानं तदज्ञाननाम निग्रहस्थानं भवति । अविदितोत्तर-
विषयो हि किमुत्तरं ब्रूयात्, न चाननुभाषणमेवेदं, ज्ञातेऽपि व-
स्तुन्यनुभाषणासामर्थ्यदर्शनात् । परपक्षे गृहीतेऽप्यनुभाषिते-
ऽपि तस्मिन्नुत्तरप्रतिपत्तिरप्रतिभानाम निग्रहस्थानं भवति ।
कार्यव्यासङ्गात्कथाविच्छेदो विक्षेपनाम निग्रहस्थानं भवति ।
सिषाधयिषितस्यार्थस्याशक्यसाधनतामवसाय कथां विच्छिन्न-
त्तदिदं मम करणीयं परिहीयते, पीनसेन कण्ठ उपरुद्धइत्याद्य-
भिधाय कथां विच्छिन्दन् विक्षेपेण पराजीयते । स्वपक्षेपरा-
पादितदोषमनुद्धृत्य तमेव परपक्षे प्रतीतिमापादयतो मतानुज्ञा-
नाम निग्रहस्थानं भवति । चौरो भवान् पुरुषत्वात् प्रसिद्धचौ-
रवदित्युक्ते, भवानपि चौरः पुरुषत्वादिति ब्रुवन्नात्मनः परापा-
दितचौरत्वदोषमभ्युपगतवान् भवतीति मतानुज्ञया निगृह्यते ।
निग्रहप्राप्तस्यानिग्रहः पर्यनुयोज्योपेक्षणनाम निग्रहस्थानं भवति ।
पर्यनुयोज्यो नाम निग्रहोपपत्त्याऽवश्यं नोदनीय, “इदन्ते
निग्रहस्थानमुपनतमतो निगृहीतोऽसि” इत्येवं वचनीयस्तमु-
पेक्ष्य न निगृह्णाति यः स पर्यनुयोज्योपेक्षणेन निगृह्यते ।
अनिग्रहस्थाने निग्रहस्थानानुयोगाभिरनुयोज्यानुयोगनाम नि-
ग्रहस्थानं भवति । उपपन्नवादिनमप्रमादिनमनिग्रहार्हमपि
“निगृहीतोऽसी”ति यो ब्रूयात्स एवाभूतदोषोद्भावनाभिगृह्यत इति ।
सिद्धान्तमभ्युपेक्ष्य नियमात्कथाप्रसङ्गोऽपसिद्धान्तनाम निग्रह-
स्थानम् । यः प्रथमं कश्चित्सिद्धान्तमभ्युपगम्य कथामुपाक्रमत,
तत्र च सिषाधयिषितार्थसाधनाय परोपालम्भो यथा सिद्धा-
न्तविरुद्धमभिधत्ते सोऽपसिद्धान्तेन निगृह्यते । हेत्वाभासाश्च य-
थोक्ता असिद्धविरुद्धादयो निग्रहस्थानम् इति । भेदान्तरान्त्ये-
ऽपि निग्रहस्थानानां द्वाविंशतिर्मूलभेदा निवेदिता इति ।

अथोपसंहरन्नाह—

नैयायिकमतस्यैवं समासः कथितोऽधुना ।

सांख्याभिमतभावानामिदानीमयमुच्यते ॥ ३३ ॥

एवम् इत्थंप्रकारतया नैयायिकमतस्य शिवशासनस्य समासः संक्षेपोऽधुना कथितो निवेदितः साम्प्रतमेव निष्ठित इत्यर्थः । इदानीं पुनरयं समासः सांख्याभिमतभावानाम् उच्यते । सांख्याः कापिला इत्यर्थः । तदभिमता तदभीष्टा ये भावाः पञ्चविंशतितत्त्वादयस्तेषां संक्षेपोऽतः परं कथ्यत इत्यर्थः ॥

तदेवाह—

एतेषां या समावस्था सा प्रकृतिः किलोच्यते ।

प्रधानाव्यक्तशब्दाभ्यां वाच्या नित्यस्वरूपिका ॥ ३४ ॥

एतेषां सांख्यानां प्रकृतिः प्रीत्यप्रीतिविषादात्मकानां लाघवोपष्टम्भगौरवधर्माणां सत्त्वरजस्तमसां त्रयाणामपि गुणानां या साम्यावस्था समतयाऽवस्थितिः सा किल प्रकृतिरुच्यते, किलेत्याप्तप्रवादे, सा प्रकृतिः कथ्यते । अन्यच्च सा प्रधानाव्यक्तशब्दाभ्यां वाच्या प्रधानाव्यक्तशब्देन च प्रकृतिराख्यायते । शास्त्रे प्रकृतिः प्रधानमव्यक्तं चेति पर्याया न तत्त्वान्तरमित्यर्थः । तथा नित्यस्वरूपिका शाश्वतभावतया प्रसिद्धेत्यर्थः । उच्यते च नित्या नानापुरुषाश्रया च तद्दर्शनेन प्रकृतिर्यदाह—

तस्मान्न बध्यतेऽद्धा न मुच्यते नापि संसरति कश्चित् ।

संसरति बध्यते मुच्यते च नानाऽऽश्रया प्रकृतिरिति ।

दर्शनस्वरूपमाह—

सांख्या निरीश्वराः के चित्के चिदीश्वरदेवताः ।

सर्वेषामपि तेषां स्यात्तत्त्वानां पञ्चविंशतिः ॥३५॥

के चित्सांख्या निरीश्वरा ईश्वरं देवतया न मन्यन्ते केव-
लाध्यात्मवेदिनः । के चित्पुनरीश्वरदेवता महेश्वरं स्वशासनाधि-
ष्ठातारमाहुः । सर्वेषामिति । तेषां केवलानित्यात्मवादिनामी-
श्वरदेवतानां च सर्वेषां सांख्यमतानुसारिणां शासने तत्त्वानां
पञ्चविंशतिः स्यात् । तत्त्वं ह्यपवर्गसाधकं बीजमिति सर्ववादि-
संवादः । यदुक्तम् ।

पञ्चविंशतितत्त्वज्ञो यत्र तत्राश्रमे रतः ।

जटी मुण्डी शिखी वाऽपि मुच्यते नात्र संशयः ॥

तन्मते पञ्चविंशतिस्तत्त्वानीत्यर्थः ।

गुणत्रयमाह—

सत्त्वं रजस्तमश्चेति ज्ञेयं तावद् गुणत्रयम् ।

प्रसादतोषदैल्यादिकार्यलिङ्गं क्रमेण तत् ॥ ३६ ॥

तावदिति प्रक्रमे । सत्त्वरजस्तमश्चेति गुणत्रयं ज्ञेयम् । तद्
गुणत्रयं, क्रमेण परिपाठ्या, प्रसादतोषदैल्यादिकार्यलिङ्गं गुण-
त्रयेणेदं लिङ्गत्रयं क्रमेण जन्यते । सत्त्वगुणेन प्रसादकार्यलिङ्गं,
वदननयनादिप्रसन्नता सत्त्वगुणेन स्यादित्यर्थः । रजोगुणेन
तोषः स चानन्दपर्यायः, तल्लिङ्गानि स्फूर्त्यादीनि रजोगु-
णेनाभिव्यज्यन्त इत्यर्थः । तमोगुणेन च दैन्यं जन्यते “हा दैव
नष्टोऽस्मि वञ्चितोऽस्मी”त्यादिवदनविच्छायातानेत्रसंकोचादि-
व्यङ्ग्यं दैन्यं तमोगुणालिङ्गमिति । दैन्यादीनादिशब्देन दुःख-
त्रयमाक्षिप्यते, तद्यथा आध्यात्मिकम्, आधिभौतिकम्, आधि-

दैविकं चेति । तत्राध्यात्मिकं द्विविधं शारीरं मानसं च । शारीरं वात-
पित्तश्लेष्मणां वैषम्यनिमित्तम्, मानसं कामक्रोधलोभमोहेर्ष्यावि-
षयादर्शननिबन्धनम् । सर्वं चैतदान्तरोपायसाध्यत्वादाध्यात्मिकं
दुःखम् । बाह्योपायसाध्यं दुःखं द्वेधा, आधिभौतिकम् आधिदैविकं
चेति । तत्राधिभौतिकं मानुषपशुमृगपक्षिसरीसृपस्थावरनिमित्तम्,
आधिदैविकं यक्षराक्षसग्रहाद्यावेशहेतुकमिति ।

अनेन दुःखत्रयेणाभिहतस्य प्राणिनस्तत्त्वजिज्ञासोत्पद्य-
तेऽतस्तान्येव तत्त्वान्याह—

ततः संजायते बुद्धिर्महानिति यकोच्यते ।

अहंकारस्ततोऽपि स्यात्तस्मात्षोडशको गणः ॥३७॥

ततो गुणत्रयाभिघाताद् बुद्धिः संजायते यका बुद्धि-
र्महानिति उच्यते महच्छब्देन कीर्तित इत्यर्थः । एवमेतन्नान्यथा,
गौरयं नाश्वः, स्थाणुरेष नायं पुरुष इत्येवं निश्चयस्तेन
पदार्थप्रतिपत्तिहेतुर्योऽध्यवसायः सा बुद्धिरिति । तस्यास्त्वष्टौ
रूपाणि तद्दर्शनविश्रुतानि । यदाह । धर्मज्ञानवैराग्यैश्वर्यरूपाणि
चत्वारि सात्त्विकानि, अधर्मादीनि तु तत्प्रतिपक्षभूतानि चत्वा-
रि तामसानि सष्टौ । ततो बुद्धेरहंकारः स चाभिमानात्मको-
यथा अहं शब्दे, अहं रूपे, अहं रसे, अहं स्पर्शे, अहं गन्धे, अहं
स्वामी, अहम् ईश्वरः, असौ मया हतः, अहं त्वां हनिष्यामीत्यादि-
प्रत्ययरूप, तस्मादहंकारात्षोडशको गणो “जायत” इत्यध्याहारो-

१ अत्र क्रमेण प्रतीतिपञ्चकाकारस्थाने, अहं शृणोमि, अहं रूपयामि, अहं
रसयामि, अहं स्पृशामि, अहं जिघ्रामि, इत्येवाकारपञ्चकं ज्याय इति भाति, मूले नि-
र्दिष्टाकारकप्रतीतिनामनामुभयविकल्पाद् । अन्यकारलेखाशुपूर्वाभङ्गभियां तु मूलस्थ-
पाठो न पराऽवसि ।

ऽस्तिभवतीत्यादिवत् । पञ्च बुद्धीन्द्रियाणि पञ्च कर्मेन्द्रियाणि ए-
कादशं मनः पञ्च भूतानि षोडशको गणः । तथाऽऽह, ईश्वरकृष्णः ।

“मूलप्रकृतिरविकृतिर्महदाद्याः प्रकृतिविकृतयः सप्त ।

षोडशकस्तु विकारो न प्रकृतिर्न विकृतिः पुरुष” इति ।

षोडशकगणमेवाह—

स्पर्शनं रसनं घ्राणं चक्षुः श्रोत्रं च पञ्चमम् ।

पञ्च बुद्धीन्द्रियाण्याहुस्तथा कर्मेन्द्रियाणि च ॥३८॥

पायूपस्थवचःपाणिपादाख्यानि मनस्तथा ।

अन्यानि पञ्चरूपाणि तन्मात्राणीति षोडश ॥३९॥

युग्मम् ।

पञ्च बुद्धीन्द्रियाणीति सम्बन्धः । स्पर्शनं त्वगिन्द्रियं, रसनं जिह्वा, घ्राणं नासिका, चक्षुर्नेत्रं, पञ्चमं श्रोत्रं कर्ण इति, एतानि पञ्चबुद्धिप्रधानानि बुद्धिसहचराण्येव ज्ञानं जनयन्तीति कृत्वा बुद्धीन्द्रियाण्याहुः कथयन्ति, तन्मतीया इति । तथा कर्मेन्द्रियाणि चेति । तथा पूर्वोद्दिष्टपञ्चसंख्यामात्रमापि परामृशति । तान्येवाह—पायूपस्थवचःपाणिपादाख्यानीति । पायुरपानं, उपस्थः प्रजननं, वचो वाक्यं, पाणिर्हस्तः पादश्चरण, स्तदाख्यानि पञ्च कर्मेन्द्रियाणि, कर्म कार्यव्यापारस्तस्य साधनानीन्द्रियाणीति कर्मेन्द्रियाणि । तथा मन एकादशमिन्द्रियमित्यर्थः । अन्यानि पञ्चरूपाणि तन्मात्राणि चेति । रूपरसगन्धशब्दस्पर्शाख्यानि तन्मात्राणीति षोडश ज्ञेयाः ।

पञ्चतन्मात्रेभ्यः पञ्चभूतोत्पत्तिमाह—

रूपात्तेजो रसादापो गन्धाद्भूमिः स्वराब्जभः ।

स्पर्शाद्वायुस्तथैवं च पञ्चभ्यो भूतपञ्चकम् ॥४०॥

पञ्चभ्य इति, पञ्चतन्मात्रेभ्यः पञ्चभूतकमिति सम्बन्धः ।
 रूपतन्मात्रात्तेजः, रसतन्मात्रादापः, गन्धतन्मात्राद् भूमिः,
 स्वरतन्मात्रादाकाशं, स्पर्शतन्मात्राद्वायुः, एवं पञ्चतन्मा-
 त्रेभ्यः पञ्च भूतान्युत्पद्यन्ते । असाधारणैकैकगुणकथनमिदम्,
 उत्पत्तिश्च शब्दतन्मात्रादाकाशं शब्दगुणं शब्दो ह्यस्वर-
 गुण इति । शब्दतन्मात्रसहितात्स्पर्शतन्मात्राद्वायुः शब्द-
 स्पर्शगुण इति । शब्दस्पर्शतन्मात्रसहिताद् रूपतन्मात्रात्तेजः
 शब्दस्पर्शरूपगुणमिति । शब्दस्पर्शरूपतन्मात्रसहिताद्रसतन्मा-
 त्रादापः शब्दस्पर्शरूपरसगुणा इति । शब्दस्पर्शरूपरसत-
 न्मात्रसहिताद् गन्धतन्मात्रात् शब्दस्पर्शरूपरसगन्धगुणा पृथिवी
 जायत इति पञ्चभ्यः पञ्चभूतकमित्यर्थः ।

प्रकृतिविस्तरमेवोपसंहरन्नाह—

एवं चतुर्विंशतितत्त्वरूपं निवेदितं सांख्यमते प्रधानम् ।
 अन्यस्त्वकर्ता विगुणस्तु भोक्ता, तत्त्वं पुमानित्यचिदभ्युपेतः ४१

एवं पूर्वोक्तप्रकारेण सांख्यमते चतुर्विंशतितत्त्वरूपं प्रधानं
 निवेदितम् । प्रकृतिर्महानहङ्कारश्चेति त्रयं, पञ्च बुद्धीन्द्रियाणि
 पञ्च कर्मेन्द्रियाणि, मनस्त्वेकं, पञ्च तन्मात्राणि, पञ्चभूतानि,
 चेति चतुर्विंशतिस्तत्त्वानि रूपं यस्येति, एवंविधा प्रकृतिः
 काथितेत्यर्थः । पञ्चविंशतितमं तत्त्वमाह—अन्यस्त्विति । अन्योऽक-
 र्ता पुरुषः, प्रकृतेरेव संसरणादिधर्मत्वाद्, यदुक्तं—प्रकृतिः करोति
 प्रकृतिर्विध्यते प्रकृतिर्मुच्यते, पुरुषोऽवद्धः पुरुषो मुक्तः, पुरुषस्तु
 अमूर्तश्चेतनो भोगी नित्यः सर्वगतोऽक्रियः ।

अकर्ता निर्गुणः सूक्ष्मः आत्मा कापिलदर्शने ॥

पुरुषगुणानाह—विगुण इति । सत्त्वरजस्तमोरूपगुणत्र-
 यविकलः । तथा भोक्ता भोगी, एवंप्रकारः पुमान् तत्त्वं

पञ्चविंशतितमं तत्त्वमित्यर्थः । तथा नित्यचिदभ्युपेतः,
 नित्या चासौ चिच्चैतन्यशक्तिस्तयाऽभ्युपेतः सहितः । आत्मा
 हि स्वं बुद्धेरन्यतिरिक्तमभिमन्यते । सुखदुःखादयश्च विषया
 इन्द्रियद्वारेण बुद्धौ संक्रामन्ति । बुद्धिश्चोभयमुखदर्पणाकारा ।
 ततस्तस्यां चैतन्यशक्तिः प्रतिबिम्बते । ततः मुख्यहं दुःख्यह-
 मित्युपचर्यते । आह च पातञ्जले, “बुद्धोऽपि पुरुषः प्रत्ययं बौद्ध-
 मनुपश्यति तमनुपश्यन्नतदात्माऽपि तदात्मक इव प्रतिभासत”
 इति । मुख्यतस्तु चिच्छक्तिर्विषयपरिच्छेदशून्या । बुद्धेरेव
 विषयपरिच्छेदस्वभावत्वात् चिच्छक्तिसन्निधानाच्चाचेतनाऽपि
 बुद्धिश्चेतनावतीवावभासते । वादमहार्णवोऽप्याह—

बुद्धिदर्पणसंक्रान्तमर्थविप्रतिबिम्बकम् ।

द्वितीयदर्पणकल्पे पुरुषे ह्यधिरोहति ॥

तदेव भोक्तृत्वमस्य न तु विकारोत्पत्तिरिति । तथा चासुरिः—

विविक्ते हृक्परिणतौ बुद्धौ भोगोऽस्य कथ्यते ।

प्रतिबिम्बोदयः स्वच्छो यथा चन्द्रमसोऽम्भसि ॥

विन्ध्यवासी त्वेवं भोगमाचष्टे—

पुरुषोऽविकृतात्मैव स्वनिर्भासमचेतनम् ।

मनः करोति सान्निध्यादुपाधेः स्फटिको यथेति ॥

नित्यचिज्ज्ञानयुक्तः ।

बन्धमोक्षसंसारश्च नित्येऽप्यात्मनि भृशगतयोर्जयपराज-
 ययोरिव तत्फलकोशलाभादिसम्बन्धेन स्वामिन्युपचारवदज्ञा-
 प्युपचर्यन्त इत्यदोषः ।

तत्त्वोपसंहारमाह—

पञ्चविंशतितत्त्वानि सांख्यस्यैव भवन्ति च ।

प्रधाननरयोश्चात्र वृत्तिः पङ्गवन्धयोरिव ॥ ४२ ॥

पूर्वार्थं निगदसिद्धम् । अत्र सांख्यमते प्रधाननरयोः प्रकृतिपुरुषयोर्द्विचिर्वर्तनं पङ्गवबन्धयोरिव पङ्गुश्चरणविकलः, अन्धश्च नेत्रविकलः । यथा पङ्गवबन्धौ संयुक्तावेव कार्यसाधनाय प्रभवतो न पृथग्भूतौ । प्रकृतिपुरुषयोरपि तथैव कार्यकर्तृत्वम् । प्रकृत्युपात्तं पुरुषो भुङ्क्त इत्यर्थः ।

मोक्षप्रमाणं चाह—

प्रकृतिवियोगो मोक्षः पुरुषस्यैवान्तरज्ञानात् ।

मानत्रितयं च भवेत् प्रत्यक्षं लैङ्गिकं शाब्दम् ॥४३॥

मोक्षः किमुच्यत इत्याह । पुरुषस्यात्मन आन्तरज्ञानाद्विविधबन्धविच्छेदात्प्रकृतिवियोगो यः स मोक्षः प्रकृत्या सह वियोगे विरहे सति पुरुषस्यापवर्ग इति । आन्तरज्ञानं च बन्धविच्छेदाद्भवति । बन्धश्च प्राकृतिकवैकृतिकदाक्षिणभेदान्निविधः । तद्यथा । प्रकृतावात्मज्ञानाद् ये प्रकृतिमुपासते तेषां प्राकृतिको बन्धः । ये विकारानेव भूतेन्द्रियाहङ्कारबुद्धीः पुरुषबुद्ध्योपासते तेषां वैकारिकः । इष्टापूर्ते दाक्षिणः, इष्टापूर्ते जनभोजनदानादिकं तस्मिन् । पुरुषतत्त्वानभिज्ञो हीष्टकारी कामोपहतमना बध्यत इति ।

इष्टापूर्ते मन्यमाना वरिष्ठं

नान्यत् श्रेयो येऽभिनन्दन्ति मूढाः ।

नाकस्य पृष्ठे ते सुकृतेन भूत्वा

इमं लोकं हीनतरं वा विशन्तीति वचनात् ॥

इति त्रिविधबन्धविच्छेदात्परमब्रह्मज्ञानानुभवस्ततः प्रकृतिवियोगः पुरुषस्य, प्रकृतिपुरुषविवेकदर्शनाच्च निवृत्तायां प्रकृतौ, पुरुषस्य स्वरूपावस्थानं मोक्ष इति श्लोकपूर्वार्द्धम् ।

मानत्रितयं प्रमाणत्रयं च, भवेत् स्यात्, प्रत्यक्षं लैङ्गिकं
शाब्दं चकारः सर्वत्र सम्बध्यते । प्रत्यक्षमिन्द्रियोपलभ्यं,
लैङ्गिकमनुमानगम्यं, शाब्दं चागमस्वरूपमिति प्रमाणत्रयम् ।

अथोपसंहरन्नाह—

एवं सांख्यमतस्यापि समासः कथितोऽधुना ।

जैनदर्शनसंक्षेपः कथ्यते सुविचारवान् ॥ ४४ ॥

एवं पूर्वोक्तप्रकारेण सांख्यमतस्यापि समासः संक्षेपः क-
थितः । अपि समुच्चयार्थे न केवलं बौद्धनैयायिकयोः संक्षेप
उक्तः, सांख्यमतस्याप्यधुना कथित इति । सांख्य इति पु-
रुषनिमित्तेयं सज्ज्ञा । संख्यस्य इमे सांख्याः । तालव्यो वा
शकारः, शङ्खनामाऽऽदिपुरुषः । अथ क्रमायातं जैनमतोद्देशमाह—
अधुनेत्युत्तरार्द्धेन सम्बध्यते । अधुना इदानीं जैनदर्शनसंक्षेपः
कथ्यते कथंभूत इति सुविचारवान् । सुष्ठु शोभनो विचारो-
ऽर्थोऽस्यास्तीत्यर्थे मतुप् । सुविचारवानिति साभिप्रायं प-
दम् । अपरदर्शनानि हि ।

पुराणं मानवो धर्मः साङ्गो वेदाश्चिकित्सितम् ।

आज्ञासिद्धानि चत्वारि न हन्तव्यानि हेतुभिरि-
साद्युक्ता न विचारपदवीमाद्रियन्ते । जैनस्त्वाह—

१ अप्रामाणिकोऽयं कल्पः । प्रथमकल्पस्तु कथमपि सङ्गमनीयः । वस्तुतस्तु,
“शुद्धात्मतत्त्वविज्ञानं सांख्यमित्यभिधीयत” इति व्यासस्मृत्या भावार्थकाङ्क्षप्रत्ययानि-
ष्पन्नज्ञानवाचकसङ्ख्याशब्दास्सम्बन्धिबोधकशेषिकाणां “सांख्य”शब्दः सिद्धः ।
यद्वा “संख्यां प्रकुर्वते चैव प्रकृतिं च प्रचक्षते । चतुर्विंशतितत्त्वानि तेन सांख्याः
प्रकीर्तिता” इति भारतात्, संख्याशब्दाद्देशार्थकाणां निष्पन्नः “सांख्य”शब्दः ।
उभयथाऽपि योग्यः ।

अस्ति वक्तव्यता का चित्तेनेदं न विचार्यते ।

निर्दोषं काञ्चनं चेत्स्यात्परीक्षाया विभेति किम् ॥

इति युक्तियुक्तविचारपरम्परापरिचयपथपथिकत्वेन जैनो
युक्तिमार्गमेवावगाहते । न च पारम्पर्यादिपक्षपातेन युक्ति-
मुल्लङ्घयति परमार्हतः । उक्तञ्च—

पक्षपातो न मे वीरे न द्वेषः कपिलादिषु ।

युक्तिमद्वयचनं यस्य तस्य कार्यः परिग्रहः ॥

इत्यादिहेतुहेतिशतनिरस्ताविपक्षप्रसरत्वेन “सुविचारवान्” इत्य-
साधारणाविशेषणप्रसरणं ज्ञेयमिति ।

तदेवाह—

जिनेन्द्रो देवता तत्र रागद्वेषविवर्जितः ।

हतमोहमहामल्लः केवलज्ञानदर्शनः ॥ ४५ ॥

सुरासुरेन्द्रसंपूज्यः सद्भूतार्थोपदेशकः ।

कृत्स्नकर्मक्षयं कृत्वा संप्राप्तः परमं पदम् ॥ ४६ ॥

तत्र तस्मिन् जैनमते जिनेन्द्रो देवता कृत्स्नकर्मक्षयं कृत्वा
परमं पदं सम्प्राप्त इति संस्वन्धः । जैनेन्द्र इति जयन्ति रागा-
दीनिति जिनाः सामान्यकेवलिनस्तेषामिन्द्रः स्वामी तादृशास-
दृशचतुस्त्रिंशदतिशयसम्पत्सहितो जिनेन्द्रो देवता दर्शनप्रवर्तक
आदिपुरुष, एष कीदृक् शिवं संप्राप्त इति परासाधारणानि
विशेषणान्याह—रागद्वेषविवर्जित इति । रागः सांसारिकस्ने-
होऽनुग्रहलक्षणः, द्वेषो वैराग्याद्यनुबन्धान्निग्रहलक्षणः, ताभ्यां
विवर्जितो रहितः । एतावेव दुर्जयौ दुरन्तभवसम्पातहेतुकतया
च मुक्तिप्रतिरोधकौ समये प्रसिद्धौ । यदाह—

को दुःखं पाविज्जा कस्स न सुखेहिं विम्हहो हुज्जा ।

को अ न लभेज्ज सुखं रागदोसा जइ न हुज्जा ॥

तथा हतमहामोहमल्लः मोहनीयकर्मोदयाच्च हिंसाऽऽत्म-
कशास्त्रेभ्योऽपि मुक्तिकाङ्क्षणादिव्यामोहो मोहः स एव
दुर्ज्ञेयत्वान्महामल्ल इव महामल्लः, हतो मोहो महामल्लो येनेति स
तथा । रागद्वेषमोहसद्भावादेव न चान्यतीर्थाधिष्ठातारो मु-
क्त्यङ्गतया प्रतिभासन्ते, तत्सद्भावश्च तेषु सुज्ञेय एव । यदुक्तम्-

रागोऽङ्गनासङ्गमनानुमेयो द्वेषो द्विषां दारणेहेतिगम्यः ।

मोहः कुट्टत्तागमदोषसाध्यो नो यस्य देवस्य स चैवमर्हन् ॥

इति रागद्वेषमोहरहितो भगवान्, तथा केवलज्ञानदर्शनः ।
धवस्वदिरपलाशादिव्यक्तिविशेषावबोधो ज्ञानम् । वनमिति
सामान्यावबोधो दर्शनम् । केवलशब्दश्चोभयत्र सम्बध्यते ।
केवलमिन्द्रियादिज्ञानानपेक्षं ज्ञानं दर्शनञ्च यस्येति । केवलज्ञान-
केवलदर्शनात्मको हि भगवान् करतलकलितविमलमुक्ताफलवद्भ-
व्यपर्यायविशुद्धमखिलमिदमनवरतं जगत्स्वरूपं पश्यतीति केव-
लज्ञानदर्शन इति पदं साभिप्रायम् । अन्यस्य हि प्रथमं दर्शनमुत्प-
द्यते, ततो ज्ञानं, केवलिनस्त्वादौ ज्ञानं ततो दर्शनमिति । सु-
रामुनेन्द्रसम्पूज्यः । सेवाविधानसावधाननिरन्तरदौकमानदासा-
यमानदेवदानववन्दनीयः । तादृशैरपि पूज्यस्य मानवतिर्यक्-
खेचरं किं नरनिकरसंसेव्यत्वमानुषङ्गिकमिति । तथा सद्भूता-
र्थोपदेशकः । सद्भूतार्थान् द्रव्यपर्यायरूपान् नित्यानिशसा-
मान्यविशेषसदसदभिलाष्याद्यनन्तधर्मात्मकान् पदार्थानुपदिश-
ति । तथा हि, वस्तुनस्तावदर्थक्रियाकारित्वं लक्षणम् । तच्च
नित्यैकान्ते न घटते । अप्रच्युतानुत्पन्नस्थिरैकरूपो हि नित्यः
स च क्रमेणार्थक्रियां कुर्वीताक्रमेण वा, अन्योन्यव्यतिरिक्तध-

मार्गामर्थानां प्रकारान्तरेणोत्पादाभावात्, तत्र न क्रमेण स हि कालान्तरभाविनीः क्रियाः प्रथमक्रियाकाल एव प्रसङ्ग कुर्यात् समर्थस्य कालक्षेपायोगात्, कालक्षेपिणो वा सामर्थ्याप्राप्तेः । समर्थो हि तत्सहकारिसमवधानेन तमर्थं करोतीति चेद्, न तस्य सामर्थ्यमपरसहकारिसापेक्षवृत्तित्वाद् “सापेक्षमसमर्थमि”ति न्यायात् । न तेन सहकारिणोऽपेक्ष्यन्ते, ऽपि तु कार्यमेव सहकारिष्वसत्स्वभवत्तमपेक्षात् इति चेत्, तर्त्तिक स भावोऽसमर्थः समर्थो वा । समर्थश्चेत्किं सहकारिप्रेक्षणादीनि तान्यपेक्षते न पुनर्ज्ञातिरिति घटयति । ननु समर्थमपि बीजमिलाजालानिलादिसहकारिसहितमेवाङ्कुरं करोति नान्यथा, तर्त्तिक बीजस्य सहकारिभिः किं चिदुपक्रियते न वा । यदि नोपक्रियते तदा सहकारिसन्निधानात्प्रागिव किं न सोऽर्थक्रियायामुदास्ते, उपाक्रियते चेत्स, तर्हि तैरूपकारो भिन्नोऽभिन्नो वा क्रियत इति वाच्यम् । अभेदे स एव क्रियत इति लाभमिच्छतो मूलक्षतिरायाता, कृतकत्वेन तस्यानित्यत्वापत्तेः । भेदे सति कथं तस्योपकारः किं न संज्ञाविन्ध्यादेरपि । तत्सम्बन्धात्तस्यायमिति चेत् । उपकार्योपकारकयोः कः सम्बन्धः । न तावत्संयोगो द्रव्ययोरेव तस्य भावात् । अत्र तूपकार्यं द्रव्यमुपकारश्च क्रियेति न संयोगो, नापि समवायः, तस्यैकत्वाद्वापकत्वाच्च प्रज्ञासत्तिविप्रकर्षाभावेन सर्वत्र तुल्यत्वाद् न नियतैः सम्बन्धिभिः सम्बन्धो युक्तः । नियतसम्बन्धिसम्बन्धे चाङ्गीक्रियमाणे तत्कृतोपकारोऽस्य समवायस्याभ्युपगन्तव्यः, तथा च सत्युपकारस्य भेदाभेदकल्पना तदवस्थैव । उपकारस्य समवायादभेदे समवाय एव कृतः स्यात् । भेदे पुनरपि समवायस्य न नियतसम्बन्धे सम्बन्धत्वं, तन्नैकान्तनित्यो भावः क्रमेणार्थक्रियां कुरुते ।

नाप्यक्रमेण । न ह्येको भावः सकलकालभाविनीर्युगपत्सर्वाः क्रियाः करोतीति प्रातीतिकं, कुरुतां वा तथाऽपि स द्वितीयक्षणे किं कुर्यात् । करणे वा क्रमपक्षभावी दोषः । अकरणे स्वर्थक्रियाकारित्वाभावादवस्तुत्वप्रसङ्ग इत्येकान्तनित्या क्रमाक्रमाभ्यां व्याप्ताऽर्थक्रिया व्यापकानुपलब्धिवलाद्यापकनिवृत्तौ निवर्तमाना व्याप्यमर्थक्रियाकारित्वं निवर्तयति । अर्थक्रियाकारित्वञ्च निवर्तमानं स्वव्याप्यसत्त्वं निवर्तयतीति नैकान्तनित्यपक्षो युक्तिक्रमः । एकान्तानित्यपक्षोऽपि न कक्षीकरणार्हः । अनित्यो हि प्रतीक्षणविनाशी, स च न क्रमेणार्थक्रियासमर्थो देशकृतस्य कालकृतस्य च क्रमस्यैवाभावात् । क्रमो हि पौर्वापर्यन्त-क्षणिकस्यासम्भवः, अवस्थितस्यैव हि ज्ञानादेशकालव्याप्ति-देशक्रमः कालक्रमश्चाभिधीयते । न चैतस्मिन् विनाशिनि सा-
ऽस्ति । यदाहुः—

यो यत्रैव स तत्रैव यो यदैव स तदैव सः ।

न देशकालयोर्व्याप्तिर्भावानामिह विद्यते ॥

न च सन्तानापेक्षया पूर्वोत्तरक्षणानां क्रमः सम्भवति । सन्तानस्यावस्तुत्वात् । वस्तुत्वेऽपि तस्य यदि क्षणिकत्वं, न तर्हि क्षणेभ्यः कश्चिद्विशेषः । अथाक्षणिकत्वं तर्हि समाप्तः क्षणभङ्गवादः । नाप्यक्रमेणार्थक्रिया क्षणिके सम्भवति । स ह्येको बीजपुरादिरूपादिक्षणो युगपदनेकान् रसादिक्षणान् जनयन्नेकेन स्वभावेन जनयेद् नानास्वभावैर्वा । यद्येकेन, तदा तेषां रसादिक्षणानामेकत्वं स्यादेकस्वभावानन्यत्वात् । अथ नानास्वभावैर्जनयति किं चिद्रूपादिकमुपादानभावेन किं चिद्रसादिकं सहकारित्वेनेति, ते तर्हि स्वभावास्तस्यात्मभूता अनात्मभूता वा । अनात्मभूताश्चेत्स्वभावत्वहानिः । यद्यात्मभूतास्तर्हि तस्या-

नेकत्वमनेकस्वभावत्वात् । स्वभावानां वैकृत्यं प्रसज्येत । तदव्यतिरिक्तत्वात्तेषां तस्य चैकत्वात् । अथ य एवेकत्रोपादानभावः स एवान्यत्र सहकारिभाव इति न स्वभावभेद इष्यते, तर्हि नित्यस्यैकरूपस्य क्रमेण नानाकार्यकारिणः स्वभावभेदः कार्यसांकर्यं च कथमिष्यते क्षणिकवादिना । अथ नित्यमेकस्वरूपत्वादक्रमम्, अक्रमाच्च क्रमिणां नानाकार्याणां कथमुत्पत्तिरिति चेदहो स्वपक्षपक्षपाती देवानां प्रियः । यः खलु स्वयमेकस्मान्निरंशाद्रूपादिक्षणलक्षणात्कारणाद्युपपदनेकारणसाध्या-
न्यनेककार्याण्यङ्गीकुर्वाणोऽपि, परपक्षे नित्येऽपि वस्तुनि क्रमेण नानाकार्यकरणेऽपि विरोधमुद्गावयति तस्मात्क्षणिकस्यापि भावस्याक्रमेणार्थक्रिया दुर्घटा इत्यनित्यैकान्तादपि क्रमाक्रम-
योर्निवृत्त्यैव व्याप्याऽर्थक्रिया व्यावर्तते । तद्व्यावृत्तौ च सत्त्वमपि व्यापाकानुपलम्भबलेनैव निवर्तत इत्येकान्तानित्यवादो न रमणीयः । स्याद्वादे तु पूर्वोत्तराकारपरिहारस्वीकारस्थितिलक्षणपरिणामेन भावानामर्थक्रियोपपत्तिरविरुद्धा । न चैकत्र वस्तुनि परस्परविरुद्धधर्माध्यासयोगादसन् स्याद्वाद इति वाच्यम् । नित्यपक्षानित्यपक्षविलक्षणस्य कथं चित्सदसदात्मकस्य पक्षान्तरस्याङ्गीक्रियमाणत्वात् तथैव च सर्वैरनुभवदिति ।
तथा च पठन्ति ।

~~भागे सिंहो नरो भागे योऽर्थो भागद्वयात्मकः ।~~

~~तमभागं विभागेन नरसिंहं प्रचक्षत इति ॥~~

तथा सामान्यैकान्तं, विशेषैकान्तं, भिन्नौ सामान्यविशेषौ, चेत्थं निराचष्टे । तथा हि । विशेषाः सामान्याद्भिन्ना अभिन्ना वा । भिन्नाश्चेन्मण्डूकजटाभारानुकाराः । अभिन्नाश्चेत्तदेव तत्स्वरूपवदिति सामान्यैकान्तः । सामान्यैकान्तवादिनस्तु

द्रव्यास्तिकनयानुपातिनो मीमांसकभेदा अद्वैतवादिनः सां-
ख्याश्च । पर्यायनयान्वयिनो भाषन्ते विविक्ताः क्षणक्षयिणो
विशेषा एव परमार्थस्ततो विष्वग्भूतस्य सामान्यस्याप्रतीयमा-
नत्वात् । न हि गवादिव्यक्त्यनुभवकाले वर्णस्थानात्मकं
व्यक्तिरूपमवहायान्यार्त्तिक चिदेकमनुयायि प्रसक्षे प्रतिभासते
तादृशस्यानुभवाभावात् । तथा च पठन्ति—

एतासु पञ्चस्ववभासिनीषु

प्रसक्षबोधे स्फुटमङ्गुलीषु ।

साधारणं रूपमवेक्षते यः

शृङ्गं शिरस्यात्मन ईक्षते सः ॥

एकाकारपरामर्शप्रत्ययस्तु स्वहेतुदत्तशक्तिभ्यो व्यक्ति-
भ्य एवोत्पद्यत इति न तेन सामान्यसाधनं न्याय्यम् । किं च
यदिदं सामान्यं परिकल्प्यते, तदेकमनेकं च । एकमपि सर्वगतम्
सर्वगतं च । सर्वगतं चेत्किं न व्यक्त्यन्तरालेष्वपि लभ्यते,
सर्वगतैकत्वाभ्युपगमे च तस्य यथा गोत्वसामान्यं गोव्यक्तीः
क्रोडीकरोति, एवं किं न घटपटादिव्यक्तीरप्यविशेषात् ।
असर्वगतं चेद्विशेषरूपापत्तिरभ्युपगमबाधश्च । अथानेकं गो-
त्वाश्वत्वघटत्वपटत्वादिभेदभिन्नत्वात्, तर्हि विशेषा एव स्वीकृता
अन्योन्यव्यावृत्तिहेतुत्वात् । न हि यद्गोत्वं तदश्वत्वात्मकमि-
ति । अर्थक्रियाकारित्वं च वस्तुनो लक्षणं तच्च विशेषेष्वेव
स्फुटं लक्ष्यते, न हि सामान्येन का चिदर्थक्रिया क्रियते तस्य
निष्क्रियत्वात् । बाहदोहादिष्वर्थक्रियासु विशेषाणामेवोप-
योगात् । तदेदं सामान्यं विशेषेभ्यो भिन्नमभिन्नं वा । भिन्नं
चेदवस्तु, विशेषविश्लेषार्थक्रियाकारित्वाभावात् । अभिन्नं
चेद्विशेषा एव तत्स्वरूपवदिति विशेषैकान्तवादः । नैगमनया-

नुगाभिनस्त्वाहुः । स्वतन्त्रौ सामान्यविशेषौ, तथैव प्रमाणेन प्रतीतत्वाद् । तथा हि । सामान्यविशेषावख्यन्तं भिन्नौ, विरुद्धधर्मा-
ध्यासितत्वाद्, यावेवं तावेवं यथा पाथःपावकौ, तथा चेतां, तस्मात्तथा । सामान्यं हि गोत्वादि सर्वगतं, तद्विपरीताश्च शबलशावलेयादयो विशेषाः ततः कथमेवमैक्यं युक्तम् । न सामान्याद् पृथग् विशेषस्योपलम्भ इति चेत्, कथं तर्हि तस्योपलम्भ इति वाच्यम् । सामान्यव्याप्तस्येति चेत् । न तर्हि स विशेषोपलम्भः, सामान्यस्यापि तेन ग्रहणाद् । ततश्च तेन बोधेन विविक्तविशेषग्रहणाभावाद् तद्वाचकं ध्वनिं तत्साध्यं च व्यवहारं न प्रवर्तयेत् प्रमाता, न चैतदास्ति विशेषाभिधान-
व्यवहारयोः प्रवृत्तिदर्शनात्, तस्माद्विशेषमभिलषता तत्र व्यवहारं प्रवर्तयता तद्ग्राहको बोधोऽभ्युपगन्तव्यः । एवं सामान्यस्थाने विशेषशब्दं विशेषस्थाने च सामान्यशब्दं प्रयुज्जानेन सामान्येऽपि तद्ग्राहको बोधो विविक्तोऽङ्गीकर्तव्यः । तस्मात्स्वस्वग्राहिणि ज्ञाने पृथक् प्रतिभासमानत्वाद् द्वावपीतरेतर-
विशेकलितौ, ततो न सामान्यविशेषात्मकत्वं वस्तुनो घटत इति स्वतन्त्रः सामान्यविशेषवादः । स्वतन्त्रसामान्यविशेषदेश-
का नैगमनयानुरोधिनः काणादा आक्षपादाश्च । तदेतत्पक्षत्रयमपि क्षोदं न क्षमते । प्रमाणबाधितत्वाद् । सामान्यविशेषोभयात्मकस्यैव वस्तुनो निर्विगानमनुभूयमानत्वाद् । वस्तुनो हि लक्षणमर्थक्रियाकारित्वं, तच्चानेकान्तवाद एवाविकलं कलयन्ति परीक्षकाः । तथा हि । गौरित्युक्ते खुरककुदलाङ्गूल-
साम्नाविषाणाद्यवयवसंपन्नं वस्तुरूपं सर्वव्यक्त्यनुयायि प्रतीयते, तदा महिष्यादिव्यावृत्तिरपि प्रतीयते । यत्रापि च शबला गौरित्युच्यते, तत्रापि च यथा विशेषप्रतिभासस्तथा गोत्वप्रति-

भासोऽपि स्फुट एव । शबलेति केवलविशेषोच्चारणेऽप्यर्था-
त्प्रकरणाद्वा गोत्वमनुवर्तते । अपि च शबलत्वमपि नानारूपं,
तथा दर्शनात् । ततो वक्त्रा शबलेत्युक्ते क्रोडीकृतशबलसामान्यं
विवक्षितगोव्यक्तिगतमेव शबलत्वं व्यवस्थाप्यते । तदेवमावालगो-
पालं प्रतीतप्रसिद्धेऽपि वस्तुनः सामान्यविशेषात्मकत्वे तदुभ-
यैकान्तवादः प्रलापमात्रम् । न हि क्वचित्कदाचित्केन चित्
किं चित्सामान्यं विशेषविनाकृतमनुभूयते, विशेषा वा तद्विना-
कृताः । यदाहुः—

द्रव्यं पर्यायवियुतं पर्याया द्रव्यवर्जिताः ।

क्व कदा केन किरूपा दृष्टा मानेन केन चेति ॥

केवलं दुर्णयबलप्रभावितप्रबलमतिव्यामोहादेकमपलप्या-
न्यतरद् व्यवस्थापयन्ति कुमतयः । सोऽयमन्धगजन्यायः । ये-
ऽपि च तदेकान्तपक्षोपनिपातिनः प्रागुक्तदोषास्तेऽप्यनेकान्तवा-
दप्रचण्डमुद्गरप्रहारजर्जरितत्वान्नोच्छसितुमपि क्षमाः । स्वत-
न्त्रसामान्यविशेषवादिनस्त्वेवं प्रतिक्षेप्याः सामान्यं प्रतिव्यक्ति
कथं चिद्विभिन्नं, कथं चित्तदात्मकत्वाद्विसदृशपरिणामवत् ।
यथैव हि काचिद्व्यक्तिरूपलभ्यमाना व्यक्त्यन्तराद्विशिष्टा विस-
दृशपरिणामदर्शनादवतिष्ठते, तथा सदृशपरिणामात्मकसामा-
न्यदर्शनात्समानेति, तेन समानो गौरयं, सोऽनेन समान इति
प्रतीतेः । न चास्य व्यक्तिस्वरूपादभिन्नत्वात्सामान्यरूपत-
व्याघातः । यतो रूपादीनामपि व्यक्तिस्वरूपादभिन्नत्वमस्ति ।
न च तेषां गुणरूपताव्याघातः । कथं चिद्व्यतिरेकस्तु
रूपादीनामिव सदृशपरिणामस्याप्यस्त्येव पृथग्व्यपदेशादि-
भाक्तात् । विशेषा अपि नैकान्तेन सामान्यात्पृथग् भवितु-
मर्हन्ति । यतो यदि सामान्यं सर्वगतं सिद्धं भवेत्तदा तेषा-

असर्वगतत्वं, ततो विरुद्धधर्माध्यासः स्याद्, न च तस्य तत्सिद्धं,
प्रागुक्तयुक्त्या निराकृतत्वात् । सामान्यस्य विशेषाणाञ्च परस्परं
कथं चिदव्यतिरेकेणैकानेकरूपतया व्यवस्थितत्वात् । विशेषे-
भ्योऽव्यतिरिक्तत्वाद्धि सामान्यमप्यनेकमिष्यते । सामान्यात्तु
विशेषाणामव्यतिरेकात् तेऽप्येकरूपा इति । एकत्वं च
सामान्यस्य संग्रहनयार्पणात्सर्वत्र विज्ञेयम् । अनेकत्वं च
प्रमाणार्पणात्तस्य सदृशपरिणामरूपस्य विसदृशपरिणामवत्
प्रतिव्यक्तिभेदात् । एवं चासिद्धं सामान्यविशेषयोः सर्व-
था विरुद्धधर्माध्यासितत्वम् । कथं चिद्विरुद्धधर्माध्यासितत्वं
चेद्विवक्षितं तदाऽस्मत्पक्षप्रवेशः । कथं चिद्विरुद्धधर्माध्यासस्य
कथं चिद्वेदाविनाभूतत्वात् । पाथःपावकदृष्टान्तोऽपि साध्य-
साधनविकलः, तयोरपि कथं चिद्विरुद्धधर्माध्यासितत्वेन भिन्न-
त्वेन च स्वीकारात्, पयस्त्वपावकत्वादिना हि तयोर्विरुद्धधर्मा-
ध्यासो भेदश्च, द्रव्यत्वादिना पुनस्तद्वैपरीत्यामिति । तथा च कथं
न सामान्यविशेषात्मकत्वं वस्तुनो घटत इति । उक्तं च—

दोहिं विणएहिं पणीयं सत्थमुल्लूगेण तहवि मिच्छत्तं ।

जं सविसयप्पहाणत्तणेण अण्णोणणिरवेव्वं ॥ तथा

निर्विशेषं हि सामान्यं भवेत्स्वरविषाणवत् ।

सामान्यरहितत्वेन विशेषास्तद्वदेव हि ॥

तथैकान्तसत्त्वमेकान्तासत्त्वं च वार्त्तमेव । तथा हि । सर्व-
भावानां हि सदसदात्मकत्वमेव स्वरूपम् । एकान्तसत्त्वे वस्तुनो
वैस्वरूप्यं स्यात् । एकान्तासत्त्वे च निःस्वभावता भावानां
स्यात् । तस्मात्स्वरूपेण सत्त्वात्, पररूपेण चासत्त्वात् सदस-
दात्मकं वस्तु सिद्धम् । यदाहुः—

“सर्वमस्ति स्वरूपेण पररूपेण नास्ति च ।

अन्यथा सर्वसत्त्वं स्यात् स्वरूपस्याप्यसम्भव” इति ॥

ततश्चकस्मिन् घटे सर्वेषां घटव्यतिरिक्तपदार्थानामभाव-
रूपेण वृत्तेरनेकान्तात्मकत्वं घटस्य सूत्रपादम् । एवं चैकस्मि-
न्नर्थे ज्ञाते सर्वेषामर्थानां ज्ञानं, सर्वपदार्थपरिच्छेदमन्तरेण तन्नि-
षेधात्मन एकस्य वस्तुनो विविक्ततया परिच्छेदासम्भवात् ।
आगमोऽप्येवमेव व्यवस्थितः ।

“जे एगं जाणइ सो सब्बं जाणइ जो सब्बं जाणइ सो
एगं जाणइ” । तथा—

एको भावः सर्वथा येन दृष्टः

सर्वे भावाः सर्वथा तेन दृष्टाः ।

सर्वे भावाः सर्वथा येन दृष्टाः

एको भावः सर्वथा तेन दृष्ट इति

सुघटं सदसदनेकान्तात्मकं वस्तु । अनयैव भङ्ग्या
स्यादस्तिस्यान्नास्तिस्यादवक्तव्यादिसप्तभङ्गीविस्तरस्य जगत्—
पदार्थसार्थव्यापकत्वाद् अभिलाष्यानभिलाष्यात्मकमप्यूहमिति ।
सद्भूतार्थोपदेशक इति, कृत्स्नकर्मक्षयं कृत्वेति । कृत्स्नानि सर्वाणि
घासवासादोनि यानि कर्माणि जीवभोग्यवेद्यपुद्गलास्तेषां क्षयं
निर्जरणं विधाय; परमं पदं सम्प्राप्तः । अपरे हि सौगतादयो
मोक्षमवाप्यापि तीर्थनिकारादिसम्भवे भूयो भूयो भवमवत-
रन्ति । यदाहुः—

ज्ञानिनो धर्मतीर्थस्य कर्तारः परमं पदम् ।

गत्वा गच्छन्ति भूयोऽपि भवं तीर्थनिकारत इति

न ते परमार्थतो मोक्षगतिभाजः, कर्मक्षयाभावात् । न हि
तत्त्वतः कर्मक्षये पुनर्भावतारः । यदुक्तम्—

दग्धे बीजे यथाऽस्यन्तं प्रादुर्भवति नाङ्कुरः ।

कर्मबीजे तथा दग्धे न रोहति भवाङ्कुर इति ॥

अर्हश्च भगवान् कर्मक्षयपूर्वमेव शिवपदं प्राप्त इति ।

तत्त्वान्याह—

जीवाजीवौ तथा पुण्यं पापमाश्रवसंवरो ।

बन्धश्च निर्जरामोक्षौ नव तत्त्वानि तन्मते ॥४७॥

तन्मते जैनमते, नव तत्त्वानि सम्भवन्तीति ज्ञेयम् । नामानि निगदसिद्धान्येव ।

जीवाजीवपुण्यतत्त्वमेवाह—

तत्र ज्ञानादिधर्मेभ्यो भिन्नाभिन्नो विवृत्तिमान् ।

कर्त्ता शुभाशुभं कर्म भोक्ता कर्मफलस्य च ॥४८॥

चैतन्यलक्षणो जीवो, यश्चैतद्वैपरीत्यवान् ।

अजीवः स समाख्यातः, पुण्यं सत्कर्मपुद्गलाः ॥४९॥
युग्मम् ।

तत्र जैनमते, चैतन्यलक्षणो जीव इति सम्बन्धः । विशेषणान्याह—ज्ञानादिधर्मेभ्यो भिन्नाभिन्न इति । ज्ञानमादिर्येषां धर्माणामिति ज्ञानदर्शनचारित्ररूपा धर्मगुणास्तेभ्योऽयं जीवश्चतुर्दशभेदोऽपि कथञ्चिदभिन्नः कथञ्चिदभिन्न इत्यर्थः । एकेन्द्रियादिपञ्चेन्द्रियपर्यन्तेषु स्वापेक्षया ज्ञानवत्त्वमस्तेवेसभिन्नत्वं ज्ञानादिभ्यः, परापेक्षया पुनरज्ञानवत्त्वमिति भिन्नत्वम् । लेशतश्चेत्सर्वजीवेषु न ज्ञानवत्त्वं, तदा जीवोऽजीवत्वं प्राप्नुयात् । तथा च सिद्धान्तः—

“सन्वजीवाणं पियणं अक्खरस्स अणन्तओ भागो निच्चुग्घाडिओ ।

जइ सो वि आवरेज्झा ता जीवो अजीवत्तं पाविज्झा ।

सुद्धा वि मेहसमुदये होइ पहा चन्दसूराणम्” ॥

तथा विवृत्तिमानिति । विवृत्तिः परिणामः साऽस्यास्तीति मत्वर्थीयो मतुप । सुरनरनारकतिर्यङ्क्षु एकेन्द्रियादिपञ्चेन्द्रियपर्यन्तजातिषु विविधोत्पत्तिरूपान्यरिणामाननुभवति जीव इत्यर्थः । अन्यच्च शुभाशुभं कर्म कर्त्ता । शुभं सातवेद्यम्, अशुभपसातवेद्यम् । शुभञ्चाशुभञ्चेति द्वन्द्वः । एवंविधं कर्म भोक्तव्यफलकर्तृभूतं कर्त्ता, स्वात्मसाद्विधाता उपार्जयितेति यावत् । न च साङ्ख्यवदकर्त्ताऽऽत्मा शुभाशुभावन्धकश्चेति । तथा कर्मफलम्भोक्ता । न च केवलः कर्त्ता, किं तु भोक्ताऽपि स्वोपार्जितपुण्यपापकर्मफलस्य वेदयिता । न चान्यकृतस्यान्यो भोक्ता । तथा चागमः—

“जीवाणं भन्त ! किं अत्तकडे दुक्खे, परकडे दुक्खे, तदुभयकडे दुक्खे, ।

गोयम ! अत्तकडे दुक्खे, नो परकडे दुक्खे, नो तदुभयकडे दुक्खे,” इति ॥

कर्त्तैव भोक्ता । तथा चैतन्यलक्षण इति । चैतन्यं चेतनास्वभावत्वं, तदेव लक्षणं मूलगुणो यस्येति । सूक्ष्मवादरभेदा एकेन्द्रिया,स्तथा विकलेन्द्रियास्त्रयः, संज्ञासंज्ञिभेदाश्च पञ्चेन्द्रियाः, सर्वेऽपि पर्याप्ता अपर्याप्ताश्चेति चतुर्दशापि जीवभेदाश्चैतन्यं न व्यभिचरन्तीति । अथाजीवमाह—“यश्चैतद्वैपरीत्यवानजीवः स समाख्यात” इति । यः पुनस्तस्माज्जीवलक्षणान्नैपरीत्यमन्यथात्वमस्यास्तीति तद्वैपरीत्यवान् विपरीतस्वभावोऽचेतनः सोऽजीवः समाख्यातः कथितः पूर्वसूरिभिरिति । भेदाश्च धर्माधर्माकाशपुङ्गवाः स्कन्धदेशप्रदेशगुणा अद्धा-केवलपरमाणुश्चेति चतुर्दश जीवभेदाः । पुण्यं सत्कर्मपुद्गला इति । पुण्यं नाम तत्त्वं कीदृगिखाह—सत्कर्मपुद्गला इति । सच्छोभनं सातवेद्यं कर्म, तस्य पुद्गला दलपाटकानि पुण्यप्रकृतय इत्यर्थः । ताश्च द्वाचत्वारिंशत्तद्यथा—

नरतिरिसुराउज्ज्वं सायं परघायआयबुज्जोयं ।
 तित्थुस्सास्सुनिमाणं पणिदिवइरुस्सभचउरंसं ॥
 तसदसचउवन्नाई सुरमणुदुगपंचतणुउवंगतिअं ।
 अगुरुलहुपढमखगई वायालीसं सुहपयडी ॥
 भावार्थस्तु ग्रन्थविस्तरभयान्नोच्यत इति श्लोकार्थः ।

शेषतत्त्वमाह—

पापं तद्विपरीतन्तु मिथ्यात्वाद्यास्तु हेतवः ।
 यस्तैर्बन्धः स विज्ञेय आश्रवो जिनशासने ॥५०॥

तु पुनस्तद्विपरीतं पुण्यप्रकृतिविसदृशं पापं पापतत्त्वमि-
 सार्थः । मिथ्यात्वाद्याश्चेति । मिथ्यादर्शनाविरतिप्रमादकषा-
 ययोगा हेतवः । पापस्य कारणानि तत्प्रकृतयश्च द्व्यशीति-
 स्तद्यथा—

“थावरदसचउजाई अपढमसंठाणखगइसंघयणा ।

तिरिनिरयदुगाउजाई वन्नचऊनामचउतीसा ॥

नरयाउनीयअस्सा—

यघाइपणयालसहियवासीई” इति ।

पुण्यप्रकृतिव्यतिरिक्ताः पापप्रकृतयो द्व्यशीतिः ।

वर्णचतुष्कस्य तु शुभाशुभरूपेणोभयत्रापि सम्बध्यमानत्वा-
 न्न दोषः । यस्तैर्मिथ्यादर्शनादिभिर्बन्धः कर्मबन्धः स जिनशा-
 सन आश्रवो विज्ञेयः, आश्रवतत्त्वं ज्ञेयमिसर्थः । तत्प्रकृतयश्च
 द्वाचत्वारिंशद । तथा हि । पञ्चेन्द्रियाणि, चत्वारः कषायाः, पञ्च
 व्रतानि, मनोवचनकायाः, पञ्चतिशतिक्रियाश्च कायिक्यादयः,
 इत्याश्रवः ।

SRI JAGADGURU VISHNUPADARAJA
 JNANA SIMHASAN JNANAMANDIR
 LIBRARY.

Jangamwadi Math, VARANASI

Acc. No.

395/3924

संवरस्तन्निरोधस्तु बन्धो जीवस्य कर्मणः ।

अन्योन्यानुगमात्कर्मसम्बन्धो यो द्वयोरपि ॥५१॥

तु पुनस्तन्निरोध आश्रवद्वारप्रतिरोधः संवरतत्त्वम् । संवरप्रकृतयस्तु सप्तपञ्चाशत्तद्यथा—

समिद्गुत्तिपरीसहजइधम्मभावणाचरित्ताणि ।

पणतिगदुवीसदसवार पञ्चभेएहिं सगवणा ॥

पञ्च समितय, स्तिस्रो गुप्तयो, द्वाविंशतिः परीषहा, दशविधो यतिधर्मः, द्वादश भावनाः, पञ्च चारित्राणीति प्रकृतयः । बन्धो नाम जीवस्य प्राणिनः कर्मणो वेद्यस्यान्योन्यानुगमात् परस्परक्षीरनीरन्यायेन लोलीभावाद् यो द्वयोरपि जीवकर्मणोः सम्बन्धः संयोगः स बन्धनाम तत्त्वमित्यर्थः । स चतुर्विधः प्रकृतिस्थित्यनुभागप्रदेशभेदात् ।

“स्वभावः प्रकृतिः प्रोक्तः स्थितिः कालावधारणम् ।

अनुभागो रसो ज्ञेयः प्रदेशो दलसञ्चयः” ॥

इत्यादिः स बन्धो ज्ञेयः ।

निर्जरामोक्षौ चाह—

बद्धस्य कर्मणः शाटो यस्तु सा निर्जरा मता ।

आत्यन्तिको वियोगस्तु देहादेर्मोक्ष उच्यते ॥ ५२ ॥

यः पुनर्बद्धस्य स्पृष्टवद्धनिधत्तनिकाचितादिरूपेणार्जितस्य कर्मणस्तपश्चरणध्यानजपादिभिः शाटः कर्मक्षपणं सा निर्जरा मता पूर्वस्मुरिभिरिति । सा पुनर्द्विविधा, सकामाकामभेदेन । तु पुनर्देहादेरात्यन्तिको वियोगो मोक्ष उच्यते । स च नवविधो यथा—

“सतपयवरूवणया दब्धमाणं च खित्तपसणा य ।

कालो य अन्तरं भागो भावो अप्पा वहुं चेव” इति ॥

नवप्रकारो हि करणीयः । बाह्यप्राणानामासन्तिका-
पुनर्भावित्वेनाभावः शिव इत्यर्थः । ननु सर्वथा प्राणाभा-
वादजीवत्वप्रसङ्गः, तथा च द्वितीयतत्त्वान्तर्भूतत्वान्न मोक्ष-
तत्त्वाभाव इति चेन्न । मोक्षे हि द्रव्यप्राणानामेवाभावः ।
भावप्राणास्तु नैष्कर्मिकावस्थायामपि सन्त्येव । यदुक्तम् ।

“यस्मात्क्षायिकसम्यक्त्वं वीर्यसिद्धत्वदर्शनज्ञानैः ।

आसन्तिकैः संयुक्तो निर्द्वन्द्वेनापि च सुखेन ॥

ज्ञानादयस्तु भावप्राणा मुक्तोऽपि जीवति स तर्हि ।

तस्माज्जीवत्वं हि निश्चयं सर्वस्य जीवस्य” इति ॥

सङ्गतदेहवियोगान्मोक्ष, आदिशब्दाद्देहेन्द्रियधर्मविरहोऽपीति
पदार्थः ।

एवं नामोद्देशेन तत्त्वानि सङ्कीर्णं फलपूर्वकमुपसंहारमाह—

एतानि तत्र तत्त्वानि यः श्रद्धत्ते स्थिराशयः ।

सम्यक्त्वज्ञानयोगेन तस्य चारित्रयोग्यता ॥५३॥

एतानि पूर्वोक्तानि, तत्र जिनमते, तत्त्वानि यः कश्चित्
स्थिराशयो दृढचित्तः सन् श्रद्धत्ते, अवैपरीक्षेन मनुते । एतावता
जानन्नपि अश्रद्धानो मिथ्यादृगेव । यथोक्तं—श्रीगन्धिहस्तिमहा-
तर्के । “द्वादशाङ्गमपि श्रुतं विदर्शनस्य मिथ्ये”ति । तस्य दृढमानस-
स्य सम्यक्त्वयोगेन चारित्रयोग्यता चारित्रार्हता । सम्यक्त्वज्ञान-
योगेनेति । सम्यक्त्वं च ज्ञानं च सम्यक्त्वज्ञाने तयोर्योगस्तेन ।
ज्ञानदर्शनविनाकृतस्य हि चारित्रस्य सम्यक्चारित्रस्य व्यव-
च्छेदार्थं सम्यक्ज्ञानग्रहणमिति ।

फलमाह—

तथा भव्यत्वपाकेन यस्यैतत्त्रितयं भवेत् ।

सम्यग्ज्ञानक्रियायोगाज्जायते मोक्षभाजनम् ॥५४॥

तथेत्युपदर्शने । भव्यत्वपाकेन परिपक्वभव्यत्वेन तद्भव एवा-
वश्यं मोक्षे गन्तव्यमिति । भव्यत्वस्य परिपाकेन यस्य पुंस एतत्-
त्रितयं दर्शनज्ञानचारित्ररूपं भवेत् । यत्तदोनित्याभिसम्बन्धात्
सोऽनुक्तोऽपि सम्बध्यत इति । स पुमान्मोक्षभाजनं जायते निर्वा-
णश्रियं भुङ्क्त इत्यर्थः । कस्मात् सम्यग्ज्ञानक्रियायोगात् ।
सम्यगिति । सम्यक्त्वं दर्शनं, ज्ञानमागमावबोधः, क्रिया च चरण-
करणात्मिकास्तासां योगः सम्बन्धस्तस्माद् । न च केवलं दर्शनं
ज्ञानं चारित्रं वा मोक्षहेतुकम् । यदाहुर्भद्रबाहुस्वामिपादाः—

सुबहुं पि सुयमहीयं किं काही चरणविप्पमुक्कस्स ।

अन्धस्स जह पलित्ता दीवसयसहस्सकोडी वि ॥

तथा

नाणं चरित्तीहीणं लिंगगहणं च दंसणविहीणं ।

संजमहीणं च तवं जो चरइ निरत्थयं तस्स ॥

दर्शनज्ञानचारित्राणि हि समुदितान्येव मोक्षकारणानि ।
यदुवाच, वाचकमुख्यः—“दर्शनज्ञानचारित्राणि मोक्षमार्ग” इति ।

प्रमाणे आह—

प्रत्यक्षं च परोक्षं च द्वे प्रमाणे तथा मते ।

अनन्तधर्मकं वस्तु प्रमाणत्रिषयरित्वह ॥ ५५ ॥

तथेति प्रस्तुतमतानुसन्धाने । द्वे प्रमाणे मते अभिमते, के ते
इत्याह—प्रत्यक्षं च परोक्षं चेति । अश्नुते अक्ष्णोति वा व्याप्नोति
सकलद्रव्यक्षेत्रकालभावानित्यक्षो जीवोऽश्नुते विषयमित्यक्षमिन्द्रियं
च अक्षमक्षं प्रतिगतं प्रत्यक्षमिन्द्रियाण्याश्रितव्यवहारसाधकं यज्ञ-
ज्ञानमुत्पद्यते तत् प्रत्यक्षमित्यर्थः । अवधिमनःपर्यायकेवलज्ञानानि,
तद्भेदाश्च प्रत्यक्षमेव अत एव सांख्यव्यवहारिकपारमार्थिकैन्द्रियिकाती-
न्द्रियिकादयो भेदा अनुमानादधिकज्ञानविशेषप्रकाशकत्वादत्रैवा-
न्तर्भवन्ति । परोक्षं चेति । अक्षाणां परं परोक्षम् । अक्षेभ्यः परतो

वर्तत इति वा । परेणेन्द्रियादिना वोक्ष्यते परोक्षं स्मरणप्रत्यभि-
 ज्ञानतर्कानुमानागमभेदम् । अमुयैव भङ्ग्या मतिश्रुतज्ञाने अपि
 परोक्षमेवेति, द्वे प्रमाणे । प्रमाणमुक्त्वा तद्गोचरमाह—तु पुनः,
 इह जिनमते, प्रमाणविषयः प्रमाणयोः प्रत्यक्षपरोक्षयोर्विषयां गोच-
 रो ज्ञेय इत्यध्याहारः । किं तदित्याशङ्क्यामनन्तधर्मकं वस्त्विति ।
 वस्तुतत्त्वं पदार्थस्वरूपं किंविशिष्टम् अनन्तधर्मकम् अनन्तास्त्रिका-
 लविषयत्वादपरिमिता ये धर्माः सहभाविनः क्रमभाविनश्च पर्याया
 यत्रेति । अनेन साधनमपि दर्शितम् । तथा हि । सत्त्वमिति धर्मः,
 अनन्तधर्मात्मकत्वं साध्यो धर्मः, सत्त्वान्यथानुपपत्तेरिति हेतुः ।
 अन्यथाऽनुपपत्त्येकलक्षणत्वाद्धेतोरन्तर्व्याप्त्यैव साध्यस्य सिद्धत्वा-
 द्दृष्टान्तादिभिर्न प्रयोजनं, यदनन्तधर्मकं न भवति तदसदापि न
 भवति यथा वियादिन्दीवरमिति केवलव्यतिरेकी हेतुः । साधर्म्य-
 दृष्टान्तानां पक्षकुक्षिनिक्षिप्तत्वेनान्वयायोगाद् । अनन्तधर्मात्मकत्वं
 चात्मनि तावत्साकारानाकारोपयोगिता कर्तृत्वं भोक्तृत्वं प्रदे-
 शाष्टकानिश्चलता अमूर्तत्वमसङ्ख्यातप्रदेशात्मकता जीवत्वमित्या-
 दयः सहभाविनो धर्मा, हर्षविषादशोकमुखदुःखदेवनारकाति-
 र्यङ्गरत्वादयस्तु क्रमभाविनः । धर्मास्तिकायादिष्वप्यसङ्ख्य-
 यप्रदेशात्मकत्वं गसाद्युपग्रहकारित्वं मसादिज्ञानविषयत्वं तत्त-
 दवच्छेदकावच्छेद्यत्वमवस्थितत्वमरूपित्वमेकद्रव्यत्वं निष्क्रियत्व-
 मित्यादयः । घटे पुनरामत्वं पाकजरूपादिमत्त्वं पृथुबुधोदरक-
 म्बुग्रीवत्वं जलादिधारणहरणसामर्थ्यं मसादिज्ञानविषयत्वं नव-
 त्वं पुराणत्वमित्यादयः । एवं सर्वपदार्थेषु नानानयमताभि-
 ज्ञेन शाब्दानार्थाश्च पर्यायान् प्रतीत्य वाच्यशब्देष्वप्युदा-
 त्तानुदात्तस्वरितविवृतसंवृतघोषनादाघोषाल्पप्राणमहाप्राणताऽऽ-
 दयः, तत्तदर्थप्रदायनशक्त्यादयश्चावसेयाः । अस्य हेतोरने-

कान्तप्रचण्डमुद्गराघातदलितशक्तित्वेनासिद्धविरुद्धानैकान्तिक-
त्वादीनां कण्टकानामनवकाश एवेत्येवंविधपर्यायात्यन्तसुभगं वस्तु
जिनशासने प्रमाणविषय इत्यर्थः ।

लक्ष्यनिर्देशं कृत्वा लक्षणमाह—

अपरोक्षतयाऽर्थस्य ग्राहकं ज्ञानमीदृशम् ।

प्रत्यक्ष, मितरज् ज्ञेयं परोक्षं ग्रहणेक्षया ॥ ५६ ॥

तत्र प्रत्यक्षमिति लक्ष्यनिर्देशः । अपरोक्षतयाऽर्थस्य ग्राहकं
ज्ञानमीदृशमिति लक्षणनिर्देशः । परोक्षोऽक्षगोचरातीतः, ततो-
ऽन्योऽपरोक्षस्तद्भावस्तत्ता तथा साक्षात्कृततयेति यावत् । अर्थ्यत
इत्यर्थो गम्यत इति हृदयम्, अर्थ्यत इति वाऽर्थो दाहपाकाद्य-
र्थक्रियाऽर्थिभिरभिलष्यत, इति तस्य । ग्राहकं, व्यवसायात्म-
कतया परिच्छेदकं यज् ज्ञानं तदीदृशमिति ईदृगेव प्रत्यक्षमिति
संशङ्कः । अपरोक्षतयेत्यनेन परोक्षलक्षणसङ्कीर्णतामध्यक्षस्य प-
रिहरति । तस्यासाक्षात्कारितयाऽर्थग्रहणरूपत्वादिति । ईदृ-
शमिति । अमुना तु पूर्वोक्तन्यायात्सावधारणत्वेन विशेषण-
कदम्बसचिवलक्षणज्ञानोपदर्शनात्परपरिकल्पितस्य युक्तेरयं प्रत्य-
क्षतां प्रतिक्षिपति । एवं च यदाहुः “रिन्द्रियार्थसन्निकर्षोत्पन्नं ज्ञान-
मव्यपदेश्यमव्यभिचारि व्यवसायात्मकं प्रत्यक्षम्,” तथा “सत्सं-
प्रयोगे पुरुषस्येन्द्रियाणां बुद्धिजन्म तत्प्रत्यक्षमि”त्यादि, तदयु-
क्तमित्युक्तं भवति । अपूर्वप्रादुर्भावस्य प्रमाणवाधितत्वा-
दत्यन्तासतां शशविषाणादीनामप्युत्पत्तिप्रसङ्गात् । तस्मादि-
दमात्मरूपतया विद्यमानमेव विशेषकृद्धेतुकलापसन्निधानात्सा-
क्षादर्थग्रहणपरिणामरूपतया निर्वर्त्तते, तथा चोत्पन्नजन्मरूपादि-
विशेषणं न सम्भवेदथैवंविधार्थसूचकमेवैतादिसाक्षीथास्तथा
ससविगानमेवेत्यास्तां तावत् । अधुना परोक्षलक्षणं दर्शयति ।

इतरदिखादि । अपरोक्षतयाऽर्थस्य ग्राहकं ज्ञानं प्रत्यक्षमुक्तम् । तस्मादितरदसाक्षादर्थग्राहकं ज्ञानं परोक्षमिति ज्ञेयमवगन्तव्यम् । तदापि स्वसंवेदनापेक्षतया प्रत्यक्षमेव, बहिरर्थापेक्षया तु परोक्ष-
व्यपदेशमश्नुत इति दर्शयन्नाह । ग्रहणेक्षयेति । इह ग्रहणं प्रक्रमाद्बहिः-
प्रवर्त्तनमुच्यते, अन्यथा विशेषणवैयर्थ्यात्तस्येक्षाऽपेक्षा तया बहिः-
प्रवृत्तिपर्यालोचनयेति यावत् । तदयमर्थो यद्यपि स्वयं प्रत्यक्षं
तथाऽपि लिङ्गशब्दादिद्वारेण बहिर्विषयग्रहणेऽसाक्षात्कारितया
व्याप्रियत इति परोक्षमित्युच्यत इत्यर्थः ।

पूर्वोक्तमेव वस्तुतत्त्वमनन्तधर्मात्मकतया दृढयन्नाह—

येनोत्पादव्ययध्रौव्ययुक्तं यत्सत्तदिष्यते ।

अनन्तधर्मकं वस्तु तेनोक्तं मानगोचरः ॥ ५७ ॥

येन कारणेन यदुत्पादव्ययध्रौव्ययुक्तं तत्सत्तत्त्वरूपमिष्यते
तेन कारणेनानन्तधर्मकं वस्तु मानगोचरः, प्रत्यक्षपरोक्षप्रमाण-
विषय, उक्तं कथितमिति सम्बन्धः । उत्पादश्च व्ययश्च ध्रौव्य-
ञ्च, उत्पादव्ययध्रौव्याणि तेषां युक्तं मेलस्तदेव सत्त्वमिति प्रति-
ज्ञा, इष्यते केवलज्ञानिभिरभिलष्यत इति । वस्तुतत्त्वं चोत्पादव्यय-
ध्रौव्यात्मकम् । तथा हि । उर्वीपर्वततर्वादिकं सर्वं वस्तु द्रव्यात्मना
नोत्पद्यते, विपद्यते, वा परिस्फुटमन्वयादर्शनात् । लूनपुनर्जातिन-
खादिष्वन्वयदर्शनेन व्यभिचार इति न वाच्यम् । प्रमाणेन
वाध्यमानस्यान्वयस्यापरिस्फुटत्वात् । न च प्रस्तुतोऽन्वयः प्रमाण-
विरुद्धः, सत्यप्रत्यभिज्ञानसिद्धत्वात्—

सर्वव्याक्तिषु नियतं क्षणे क्षणेऽन्यत्वमथ च न विशेषः ।

ससोश्चित्यपचिसोराकृतिजातिव्यवस्थानादिति—

वचनात्ततो द्रव्यात्मना स्थितिरेव सर्वस्य वस्तुनः, पर्या-
यात्मना तु सर्वं वस्तुत्पद्यते विपद्यते, चास्खलितपर्यायानुभव-

सद्भावात् । न चैवं शुक्लशङ्खे पीतादिपर्यायानुभवेन व्यभि-
चारः, तस्य खलद्रूपत्वात् । न खलु सोऽस्खलद्रूपो येन पूर्वा-
कारविनाशोऽजहद्वृत्तोत्तराकारोत्पादाविनाभावी भवेत् । न च
जीवादौ वस्तुनि हर्षामर्षौदासीन्यादिपर्यायपरंपराऽनुभवः स्खल-
द्रूपः, कस्य चिद्धाधकस्याभावात् । ननूत्पादादयः परस्परं भिद्य-
न्ते न वा, यदि भिद्यन्ते कथमेकं वस्तु ज्यात्मकं, न भिद्यन्ते
चेत्तथाऽपि कथमेकं वस्तु ज्यात्मकं, तथा च यद्युत्पादादयो
भिन्नाः कथमेकं ज्यात्मकम्, अथोत्पत्त्यादयोऽभिन्नाः कथमेकं
ज्यात्मकमिति चेत् । तदयुक्तं, कथञ्चिद्भिन्नलक्षणत्वेन तेषां कथं
चिद्वेदाभ्युपगमात् । तथा हि उत्पादाविनाशध्रौव्याणि, स्याद्भिन्ना-
नि, भिन्नलक्षणत्वाद्द्रूपादिवत् । न च भिन्नलक्षणत्वमसिद्धम् ।
असत् आत्मलाभः, सतः सत्त्वाविप्रयोगो, द्रव्यरूपतयाऽनुवर्त्तनं, च
खलूत्पादादीनां परस्परमसङ्कीर्णानि लक्षणानि सकललोकसाक्षि-
काण्येव । न चामी भिन्नलक्षणा अपि, परस्परानपेक्षाः, खपुष्पवदस-
त्त्वापत्तेः । तथा ह्युत्पादः, केवलो नास्ति, स्थितिविगमरहितत्वात्,
कूर्मरोमवत् । तथा विनाशः, केवलो नास्ति, स्थित्युत्पत्तिरहित-
त्वात्, तद्वदेव । स्थितिः, केवला नास्ति, विनाशोत्पादशून्यत्वात्,
तद्वदेवे, अन्योन्यापेक्षाणामुत्पादादीनां वस्तुनि सत्त्वं प्रतिपत्तव्य-
म् । तथा चोक्तं—

“घटमौलिमुवर्णार्थी नाशोत्पादस्थितिष्वलम् ।

शोकप्रमोदमाध्यस्थं जनो याति सहेतुकम् ॥

पयोव्रतो न दध्यत्ति न पयोऽत्ति दधिब्रतः ।

अगोरसब्रतो नोभे तस्माद्वस्तुत्रयात्मकम्” ॥

इति । व्यतिरेकश्च यदुत्पादव्ययध्रौव्यात्मकं न भवति
तद्वस्त्वेव न, यथा खराविषाणं, यथेदं तथेदमिति । अत एवान-

न्तधर्मकं वस्तु मानगोचरः प्रोक्तम् । अनन्ता धर्माः पर्यायाः
सामान्यविशेषलक्षणा यत्रेत्यनन्तधर्मकं वास्त्विति । उत्पादव्य-
यध्रौव्यात्मकस्यैवानेकधर्मकत्वं युक्तियुक्ततामनुभवतीति ज्ञाप-
नायैव भूयोऽनन्तधर्मकपदप्रयोगो, न पुनः पाश्चात्पद्योक्तान-
न्तधर्मकपदेन पौनरुक्त्यमाशङ्कनीयमिति पद्यार्थः ।

ग्रन्थस्य बालावबोधार्थफलकत्वादथोपसंहरन्नाह—

जैनदर्शनसंक्षेप इत्येष कथितोऽनघः ।

पूर्वापरविधातस्तु यत्र क्वापि न विद्यते ॥ ५८ ॥

इति पूर्वोक्तप्रकारेण, एष प्रत्यक्षलक्ष्यो, जैनदर्शनसंक्षेपः
कथितः, विस्तरस्यागाधत्वेन वक्तुमगोचरत्वात् । उपयोगसारः
संक्षेपो निवेदितः किंभूतोऽनघो निर्दूषणः सर्ववक्तव्यस्य सर्व-
ज्ञमूलत्वेन दोषकालुष्यानवकाशात् । तु समुच्चयार्थे । तत्र पुनः
पूर्वापरविधातः कापि न विद्यते, पूर्वस्मिन्नादा, वपरस्मिन्,
ग्रान्ते च विधातो विरुद्धार्थता यत्र दर्शने कापि पर्यन्तग्रन्थे-
ऽपि परस्परविसंवादो नास्ति, आस्तां तावत्केवलभाषितेषु
द्वादशाङ्गेषु पारंपर्यग्रन्थेष्वपि सुसम्बद्धार्थत्वाद् विरुद्धार्थदौर्ग-
न्ध्याभावः । अयं भावो, यत् परतैर्थिकानां मूलशास्त्रेष्वपि न
युक्तियुक्ततां पश्यामः, किं पुनः पाश्चात्तविप्रलम्भग्रथितग्रन्थक-
थासु, यच्च कापि कापि कारुण्यादिपुण्यकर्मपुण्यानि च वचांसि
कानि चिदाकर्णयामस्तान्यपि त्वदुक्तसूक्तमुधापयोधिमन्योद्ग-
तान्येव रत्नानीव सङ्गृह्य स्वात्मानं रत्नपतय इव बहु मन्वानः
मुधा प्रगल्भन्ते यदाहुः—श्रीसिद्धसेनदिवाकरपादाः—

“मुनिश्चितं नः परतन्त्रयुक्तिषु

स्फुरन्ति याः काश्चन सूक्तिसम्पदः ।

तथैव ताः पूर्णमहार्णवोत्थिता

जगत्प्रमाणं जिनवाक्यविप्रुप” इति परमार्थः ।

अथ वैशेषिकमतस्य देवताऽऽदिसाम्येन नैयायिकेभ्यो ये विशेषं न मन्यन्ते तान् बोधयन्नाह—

देवताविषये भेदो नास्ति नैयायिकैः समम् ।

वैशेषिकाणां तत्त्वेषु विद्यतेऽसौ निर्दिश्यते ॥ ५९ ॥

शिवदेवतासाम्येऽपि, तत्त्वादिविशेषविशिष्टत्वाद् वैशेषिका-
स्तेषां वैशेषिकाणां काणादादीनां नैयायिकैराक्षपादैः समं सार्द्धं
देवताविषये शिवदेवताऽभ्युपगमे भेदो विशेषो नास्ति, तत्त्वेषु शा-
सनरहस्येषु भेदो विद्यते । तुशब्दोऽध्याहार्यः । असौ विशेषो
नैयायिकेभ्यः पृथग्भावो, निर्दिश्यते प्रकाश्यत इत्यर्थः ।

तान्येव तत्त्वान्याह—

द्रव्यं गुणस्तथा कर्म सामान्यं च चतुर्थकम् ।

विशेषसमवायौ च तत्त्वषट्कं हि तन्मते ॥ ६० ॥

तन्मते वैशेषिकमते, हि निश्चयेन, तत्त्वषट्कं ज्ञेयमिति स-
म्बन्धः । कथमिहाह—द्रव्यं गुण इत्यादि । आदिमतत्त्वं द्रव्य
नाम, भेदबाहुल्येऽपि सामान्यादेकम् । द्वितीयतत्त्वं गुणनाम, तथेति
भेदान्तरसूचने । तृतीयं तत्त्वं कर्मसञ्ज्ञम् । चतुर्थकं च तत्त्वं सामा-
न्यम् । चतुर्थमेव चतुर्थकं स्वार्थे कः प्रत्ययः । चः समु-
च्चये । अन्यच्च विशेषसमवायौ । विशेषश्च समवायश्चेति
द्वन्द्वः । इति तद्दर्शने तत्त्वानि षड् ज्ञेयानि ।

भेदानाह—

तत्र द्रव्यं नवधा भूजलतेजोऽमिलान्तरिक्षाणि ।

कालदिगात्ममनांसि च, गुणाः पुनश्चतुर्विंशतिधा ६१

स्पर्शरसरूपगन्धाः शब्दः सङ्ख्या विभागसंयोगौ ।

परिमाणं च पृथक्त्वं तथा परत्वापरत्वे च ॥ ६२ ॥

बुद्धिः सुखदुःखेच्छा धर्माधर्मौ प्रयत्नसंस्कारौ ।

द्वेषः स्नेहगुरुत्वे द्रवत्ववेगौ गुणा एते ॥ ६३ ॥

नवद्रव्याणि चतुर्विंशतिगुणाश्च, निगदसिद्धान्येव । सं-
स्कारस्य वेगभावनास्थितिस्थापकभेदात्रिविधत्वेऽपि संस्कारत्व-
जास्यपेक्षयैकत्वम् । शौर्य्यौदार्यादीनां च गुणानामेष्वेव च-
तुर्विंशतिगुणेष्वन्तर्भावान्नाधिक्यम् ।

कर्मसामान्यभेदानाह—

उत्क्षेपावक्षेपावाकुञ्चनकं प्रसारणं गमनम् ।

पञ्चविधं कर्मेतत्परापरे द्वे तु सामान्ये ॥ ६४ ॥

पञ्चापि कर्मभेदाः स्पष्टा एव, गमनग्रहणाद् भ्रमणरेचनस्य-
न्दनाद्यवरोधः । तु पुनः, सामान्ये द्वे द्विसङ्ख्ये । के ते इत्याह—
परापरे । परश्चापरं च परापरे, परसामान्यमपरसामान्यं चेत्तर्थाः ।

एतद्व्यक्तिं विशेषव्यक्तिं चाह—

तत्र परं सत्ताऽऽख्यं द्रव्यत्वाद्यपरं, मथ विशेषस्तु ।

निश्चयतो नित्यद्रव्यवृत्तिरन्त्यो विनिर्दिशेत् ॥ ६५ ॥

तत्र तयोर्मध्ये परं सत्ता भावो महासामान्यमिति बोध्यते,
द्रव्यत्वाद्यवान्तरसामान्यापेक्षया महाविषयत्वात् । अपरसामान्यं
द्रव्यत्वादि, एतच्च सामान्यविशेष इत्यपि व्यपदिश्यते । तथा
हि । द्रव्यत्वं नवसु द्रव्येषु वर्तमानत्वात्सामान्यं, गुणकर्मभ्यो
व्यावृत्तत्वाद्विशेषः, ततः कर्मधारये सामान्यविशेष इति ।
एवं द्रव्यत्वाद्यपेक्षया पृथिवीत्वादिकमपरं, तदपेक्षया घटत्वादि-

कम् । एवं चतुर्विंशतौ गुणेषु वृत्तेर्गुणत्वं सामान्यं, द्रव्यकर्मभ्यो व्यावृत्तेश्च विशेषः । एवं गुणत्वापेक्षया रूपत्वादिकं, तदपेक्षया नीलत्वादिकम् । एवं पञ्चसु कर्मसु वर्तमानत्वात्कर्मत्वं सामान्यं, द्रव्यगुणेभ्यो व्यावृत्तत्वाद्विशेषः । एवं कर्मत्वापेक्षयोत्पेक्षत्वादिकं ज्ञेयम् । तत्र सत्ता द्रव्यगुणकर्मभ्योऽर्थान्तरं कया युक्तयेति चेत् । उच्यते । न द्रव्यं सत्ता, द्रव्यादन्येत्यर्थः, एकद्रव्यत्वाद्, एकैकस्मिन् द्रव्ये वर्तमानत्वादित्यर्थः, द्रव्यत्ववद्, यथा द्रव्यत्वं नवसु द्रव्येषु प्रत्येकं वर्तमानं द्रव्यं न भवति, किं तु सामान्यं विशेषलक्षणं द्रव्यत्वमेव, एवं सत्ताऽपि । वैशेषिकाणां हि, अद्रव्यं वा द्रव्यं, अनेकद्रव्यं वा द्रव्यं, तत्राद्रव्यं द्रव्यमाकाशं कालो दिगात्मानः परमाणवः, अनेकद्रव्यं तु द्रव्यणुकादिस्कन्धा, एकद्रव्यं तु द्रव्यमेव न भवति, एकद्रव्यवती सत्ता इति द्रव्यलक्षणविलक्षणत्वाच्च द्रव्यम् । एवं न गुणः सत्ता, गुणेष्वभावाद्, गुणत्ववद् । यदि हि सत्ता, गुणः स्याद् न तर्हि गुणेषु वर्त्तते, निर्गुणत्वाद् गुणानां, वर्त्तते च गुणेषु सत्ता, “सन् गुण” इति प्रतीतेः । तथा न सत्ता कर्म, कर्मसु भावाद्, कर्मत्ववद् । यदि च सत्ता कर्म स्यात् तर्हि कर्मसु वर्त्तते, निष्कर्मत्वात्कर्मणां, वर्त्तते च कर्मसु भावः, “सत्कर्म” इति प्रतीतेः । तस्मात्पदार्थान्तरं सत्ता । अथ विशेषपदार्थमाहार्याऽर्द्धेन-विशेषस्त्विति । निश्चयतो निसद्रव्यवृत्तिरन्त्यो विनिर्दिशेत् । विनिर्दिशेत् कथयेद्, आचार्य इति ज्ञेयम् । कथमित्याह-अन्त्यो विशेषो निसद्रव्यवृत्तिरिति । तथा हि । निसद्रव्यवृत्तयोऽन्त्या विशेषा असन्तव्यावृत्तिहेतवस्ते द्रव्यादिवैलक्षण्यात् पदार्थान्तरम् । तथा च प्रशस्तकारः, अन्तेषु भवा अन्त्याः, स्वाश्रयविशेषकत्वाद्विशेषाः । विनाशारम्भरहितेषु निसद्रव्येष्वण्वाकाशकालदिगात्मनःसु

प्रतिद्रव्यमेकशो वर्त्तमाना अस्यन्तव्यावृत्तिबुद्धिहेतवः । तथा ऽस्मदादीनां गवादिष्वन्वादिभ्यस्तुल्याकृतिक्रियाऽवयवोपचयापचयविशेषसंयोगानिमित्तासम्भवाद्, येभ्यो निमित्तेभ्यः प्रसाधारं विलक्षणोऽयं विलक्षणोऽमिति प्रत्ययव्यावृत्तिर्देशकालविप्रकर्षदृष्टे च परमाणौ स एवायमिति च प्रसभिज्ञानं च भवति तेऽस्या विशेषा इति । अमी च विशेषा एव, न तु द्रव्यत्वादिवत्सामान्यविशेषोभयरूपा व्यावृत्तेरेव हेतुत्वादित्यर्थः ।

समवायपदार्थव्यक्तिलक्षणमाह—

य इहायुतसिद्धानामाधाराधेयभूतभावानाम् ।

सम्बन्ध इह प्रत्ययहेतुः प्रोक्तः स समवायः ॥ ६६ ॥

इह प्रस्तुतमते, अयुतसिद्धानामाधाराधेयभूतानामिह प्रत्ययहेतुर्यः सम्बन्धः स समवायः । यथेह तन्तुषु पट इत्यादि—प्रत्ययस्यासाधारणं कारणं समवायः । यद्वशात् स्वकारणसामर्थ्यादुपजायमानं पटाद्याधार्यं तन्त्वाद्याधारे सम्बध्यते, यथा छिदिः क्रिया छेद्येनेति । अयुतसिद्धानामिति । परस्परपरिहारेण पृथगाश्रयानाश्रितानामाश्रयाश्रयिभाव इति । परस्परवैधर्म्यं तु विवित्तरभ्यूहं, षण्णामपि पदार्थानां स्वरूपकथनमात्राधिकृतत्वाद् ग्रन्थस्य, नेह प्रतन्यत इति ।

प्रमाणव्यक्तिमाह—

प्रमाणं च द्विधाऽमीषां प्रत्यक्षं लैङ्गिकं तथा ।

वैशेषिकमतस्यैवं संक्षेपः परिकीर्तितः ॥ ६७ ॥

यद्यप्यौलूक्यंशासने व्योमशिवाचार्योक्तानि त्रीणि प्रमाणाणि, तथाऽपि श्रीधरमतापेक्षयाऽत्रोभे एव निगदिते । अमीषां वैशेषिकाणां, प्रमाणं द्विधा द्विप्रकारम् । चः पुनरर्थे । कथमित्याह

प्रत्यक्षमेकं प्रमाणं, तथेति द्वितीयभेदपरामर्शे, लैङ्गिकमनुमानम् ।
उपसंहरन्नाह—एवमिति । एवमिति प्रकारसूचनं, यद्यपि प्रमातृ-
फलाद्यपेक्षया बहु वक्तव्यं, तथाऽप्येवममुना प्रकारेण वैशेषि-
कमतस्य संक्षेपः कथितः परिकीर्तित इति ।

षष्ठं दर्शनमाह—

जैमिनीयाः पुनः प्राहुः सर्वज्ञादिविशेषणः ।

देवो न विद्यते कोऽपि यस्य ज्ञानं वचो भवेत् ॥६६॥

जैमिनिमुनेरमी इति जैमिनीयाः । पुत्रपौत्राद्यर्थे तद्धित ईयप्र-
त्ययः । जैमिनिशिष्याश्चैके उतरमीमांसावादिनः, एके पूर्वमीमां-
सावादिनः । तत्रोत्तरमीमांसावादिनो वेदान्तिनस्ते हि केवल-
ब्रह्माद्वैतवादसाधनव्यसनिनः शब्दार्थखण्डनाय युक्तीः खेद्यन्तो
निर्वाच्यतश्चे व्यवतिष्ठन्ते । यदाहुः—

“अन्तर्भावितसत्त्वं चेत्कारणं सदसत्ततः ।

नान्तर्भावितसत्त्वं चेत्कारणं तदसत्ततः ॥

यथा यथा विचार्यन्ते विशीर्यन्ते तथा तथा ।

यद्येतत्स्वयमर्थेभ्यो रोचते तत्र के वयम् ॥

एकं ब्रह्मास्त्रमादाय नान्यं गणयतः क्व चित् ।

आस्ते न वीरधीरस्य भङ्गः सङ्गरकेलिषु ॥

एवं वादिप्रतिवादिनोः

समस्तलोकशास्त्रैकमत्यमाश्रित्य नृत्यतोः ।

का तदस्तु गतिस्तद्वद्वस्तुधीव्यवहारयोः ॥

उपपादयितुं तैस्तैर्मतैरशङ्कनीययोः ।

अनिर्वक्तव्यतावादपादसेवा गतिस्तयोः ॥

इत्यादिप्रलयकालानिलक्षुभितचरमसलिलराशिकल्लोलमाला-

ऽनुकारिणः परब्रह्माद्वैतसाधकहेतूपन्यासाः प्रोच्छलन्तश्चतुरच-
मत्कारं जनयन्तः क पर्यवस्यन्ति तास्तु युक्तयः सूत्रकृतानुल्लिङ्गि-
तत्वाद् ग्रन्थविस्तरभयाच्च नेह प्रपञ्च्यन्ते, ऽभिप्रायैस्तु खण्डनम-
हातर्कादवसेयाः । पूर्वमीमांसावादिनश्च द्विधा प्राभाकरा भाट्टाश्च
क्रमेण पञ्चषट्प्रमाणप्ररूपकाः । अत्र तु सामान्येन सूत्रकृत
पूर्वमीमांसावादिन एव जैमिनीयानुद्दिष्टवान् । ते पुनर्जैमिनीयाः,
भाट्टाः कथयन्ति, कथमित्याह—सर्वज्ञादिविशेषणः कोऽपि देवो न
विद्यते यस्य वचो वचनं मानं प्रमाणं भवेत् । सर्वज्ञादिविशेषण
इति । सर्वज्ञादिना गुणेन विशेष्य इति । आदिशब्दाद्विभुत्वनि-
सत्वादिदात्मकत्वादिविशिष्टः कोऽपि देवो नास्ति यद्वचनं प्रमा-
णतामनुभवेद्, मानुषतनुत्वाविशेषेण विप्रलम्भकत्वाद् दुष्टपुरुष-
वत् । सर्वज्ञादिगुणविशिष्टपुरुषाद्यभाव इत्यर्थः । अथ किङ्कराय-
माणसुरासुरसेव्यमानताऽऽद्युपलक्षणेन त्रैलोक्यसाम्राज्यसूचक-
च्छत्रचामरादिविभूतन्यथानुपपत्तेश्चास्ति कश्चित् पुरुषविशेषः
सर्वज्ञ इति चेन्न । त्वद्यथोक्तवचनप्रपञ्चोपन्यासैरेव निरस्तत्वाद् ।
यथा—

“देवागमनभोयानचामरादिविभूतयः ।

मायाविष्वपि दृश्यन्ते नातस्त्वमसि नो महान्” ॥

अथ यथाऽनादेरपि सुवर्णमलस्य क्षारमृत्पुटपाकादिप्र-
क्रियया शोध्यमानस्य निर्मलत्वमेवमात्मनोऽपि निरन्तरज्ञानाद्य-
भ्यासेन विगतमलत्वात् किं न सम्भवेदिति मतिस्तदपि न ह्यभ्या-
समात्रसाम्ये शुद्धेरपि तदेव तादवस्थायम् । यदुक्तम्—

“गरुत्मच्छास्त्रामृगयोर्लङ्घनाभ्याससम्भवे ।

समानेऽपि समानत्वं लङ्घनस्य न विद्यते” ॥

न च सुतरां चरणशक्तिमानपि पङ्गुरखर्वपर्वतशिखाम-
धिरोढुं क्षमः । उक्तञ्च—

“दशहस्तान्तरं व्योम्नो यो नामोत्प्लुत्य गच्छति ।

न योजनशतं गन्तुं शक्तोऽभ्यासशतैरपि” ॥

अथ मा भवतु मानुषस्य सर्वज्ञत्वं, ब्रह्मविष्णुमहेश्वरादी-
नामस्तु ते हि देवाः, सम्भवन्त्यपि तेष्वतिशायिसम्पत् । यदाह
कुमारिलः ।

अथापि वेदहेतुत्वाद् ब्रह्मविष्णुमहेश्वराः ।

कामं भवन्तु सर्वज्ञाः सार्वज्ञ्यं मानुषस्य किम्” ॥

एतदपि न, रागद्वेषमूलनिग्रहानुग्रहग्रस्तानामसम्भाव्यमि-
दमेषामिति । न च प्रत्यक्षं तत्साधकं, “संबद्धं वर्त्तमानं च गृह्यते
चक्षुरादिने”ति वचनात् । न चानुमानं, प्रत्यक्षदृष्ट एवार्थे तत्प्रवृ-
त्तेः । न चागमः, सर्वज्ञस्यासिद्धत्वेन तस्य विवादास्पदत्वात् । न
चोपमानं, तदभावादेव । अर्थापत्तिरपि न, सर्वज्ञसाधकस्यान्य-
थाऽनुपपन्नलिङ्गस्यादर्शनात् । यदि परमभावप्रमाणगोचरः सर्वज्ञ
इति स्थितम् । प्रयोगश्चात्र—नास्ति सर्वज्ञः, प्रत्यक्षादिगोचराति-
क्रान्तत्वात्, शशशृङ्गवदिति ।

अथ कथं यथाऽवस्थिततत्त्वनिर्णय इत्याह—

तस्मादंतीन्द्रियार्थानां साक्षाद् द्रष्टुरभावतः ।

नित्येभ्यो वेदवाक्येभ्यो यथाऽर्थत्वविनिश्चयः ॥ ६९ ॥

तस्मात्प्रामाणिकपुरुषाभावादंतीन्द्रियार्थानां चक्षुरगोचरप-
दार्थानां साक्षाद् द्रष्टृर्जातुः सर्वज्ञादेः पुरुषस्याभावाद् नित्येभ्यः
शाश्वतेभ्यो वेदवाक्येभ्योऽपौरुषेयवचनेभ्यो यथाऽर्थत्वविनिर्णयो
यथाऽवस्थितपदार्थधर्मादिस्वरूपविवेचनं “भवती”सध्याहारः ।
अपौरुषेयत्वं च वेदानाम्—

“अपाणिपादो ह्यमनो गृहीता

पश्यत्यचक्षुः स शृणोत्यकर्णः ।

स वेत्ति विश्वं न च तस्य वेत्ता
तमाहुर्ग्यं पुरुषं महान्तम् ॥

इत्यादिभावनया रागद्वेषादिदोषतिरस्कारपूर्वकं भावनीय-
मिति ।

अथ यथाऽवस्थितार्थव्यवस्थापकं तत्त्वोपदेशमाह—

अत एव पुरा कार्यो वेदपाठः प्रयत्नतः ।

ततो धर्मस्य जिज्ञासा कर्त्तव्या धर्मसाधनी ॥७०॥

यतो हेतोर्वेदाभिहितानुष्ठानादेव तत्त्वनिर्णयः, अत एव
पुरा पूर्वं प्रयत्नतो यन्नाद्वेदपाठः कार्यः 'ऋग्यजुःसामाथर्वाणो
वेदास्तेषां पाठः कण्ठपीठलुठत्पाठप्रतिष्ठा, नानुश्रवणमात्रेण
सम्यगवबोधस्थिरता, ततोऽनन्तरं साधनीयपुण्योपचयेहेतुधर्मस्य
हेयोपादेयस्वरूपस्य वेदाभिहितस्य जिज्ञासा ज्ञातुमिच्छा कर्त्तव्या
विधेया । वेदोक्ताभिधेयविधाने यतितव्यमित्यर्थः ।

वेदोक्तधर्मोपदेशमेवाह—

नोदनालक्षणो धर्मो, नोदना तु क्रियां प्रति ।

प्रवर्त्तकं वचः, प्राहुः स्वःकामोऽग्निं यजेद्यथा ॥७१॥

नोदनैव लक्षणं यस्य स नोदनालक्षणो धर्मः । तत्स्वरूप-
मेव सूत्रकृदाह । तु पुनर्नोदनां क्रियां प्रति प्रवर्त्तकं वचः प्राहुः ।
वेदोक्तस्वर्गादिसाधकाम्नायस्य क्रियाप्रवर्त्तकं वचनं नोदनामाहु-
रित्यर्थः । शिष्यानुकम्पया तत्सूत्रेणैव दृष्टान्तयन्नाह—स्वःकामोऽग्निं
यजेद्यथा । यथा येन प्रकारेण स्वःकामः स्वर्गाभिलाषी जनो-
ऽग्निं यजेद् अधिकार्यं कुर्यात् । यथाऽहुस्तत्सूत्रम् । अग्निहोत्रं
जुहुयात्स्वर्गकाम इति ।

प्रमाणान्याह—

प्रत्यक्षमनुमानं च शब्दश्चोपमया सह ।

अर्थापत्तिरभावश्च षट् प्रमाणानि जैमिनेः ॥७२॥

जैमिनेः पूर्ववेदान्तवादिनः, षट् प्रमाणानि ज्ञेयानीति सम्बन्धः । यद्यपि प्राभाकराणां मते पञ्च प्रमाणानि, भाट्टानामेव षट्, तथाऽप्यत्र ग्रन्थकृतसामान्यतः षट्सङ्ख्यामाचष्टे ।

प्रमाणनामानि निगदसिद्धान्येव, निरुक्तमाह—

तत्र प्रत्यक्षमक्षाणां संप्रयोगे सतां मतिः ।

आत्मनो बुद्धिजन्मेत्यनुमानं लैङ्गिकं पुनः ॥७३॥

तत्र प्रमाणषट्के, अक्षाणान्द्रियाणां, संप्रयोगे पदार्थैः सह संयोगे, सतामुपहितेन्द्रियाणां मतिर्बुद्धिरिदमित्यवबोधः, तत्प्रत्यक्षं प्रमाणं “भवती”सध्याहारः । यत्तदावनुक्ताप्यर्थसम्बन्धौ ज्ञेयौ । सतामिति—विदुषामदुष्टेन्द्रियाणामित्यर्थः । एतावता मरुमरीचिकायां जलभ्रमः, शुकौ रजतभ्रमश्चेन्द्रियार्थसंप्रयोगजोऽपि द्रष्टुरविकलेन्द्रियत्वाभावाच्च प्रत्यक्षं तत्प्रमाणकोटिमधिश्चेत् । अनुमानमाह—आत्मनो बुद्धिजन्मेत्यनुमानं लैङ्गिकं पुनः । आत्मा यदनुमिमीते स्वयं, तदनुमानमित्यर्थः । अनुमानलैङ्गिकयोः शब्दाभेदेऽप्यनुमीयत इत्यनुमानं, लिङ्गाज्जातं लैङ्गिकमिति व्युत्पत्तिभेदाद्भेदो ज्ञेय उभयशब्दकथनं तु बालावबोधार्थमेवेति ।

शब्दं शाश्वतवेदोत्थं, मुपमानं प्रकीर्तितम् ।

प्रसिद्धार्थस्य साधर्म्यादप्रसिद्धस्य भाजनम् ॥७४॥

शब्दमागमप्रमाणं शाश्वतवेदोत्थं, शाश्वतान्निसाद्वेदाज्जातम् । आगमप्रमाणमित्यर्थः । शाश्वतत्वं च वेदानामपौरुषेयत्वादेव ।

उपमानमाह—यत्प्रसिद्धार्थस्य प्रतीतपदार्थस्य साधर्म्यादप्रसिद्धस्य
वस्तुनः साधनं तदुपमानं प्रमाणं प्रकीर्तितं कथितम् । यथा प्रसि
द्धगोगवयस्वरूपो वनेचरोऽप्रसिद्धगवयस्वरूपं नागरिकं प्राह,
“यथा गौस्तथा गवयः” इति, भोः खुरककुदलाङ्गूलसास्त्राऽऽदि-
मन्तं पदार्थं गामिति जानासि, गवयोऽपि तथास्वरूपो ज्ञेय इत्युप
मानम् । अत्र सूत्रानुक्तावपि यत्तदावर्थसम्बन्धार्थमध्याहार्यौ ।

अर्थापत्तिमाह—

दृष्टार्थानुपपत्त्या तु कस्याप्यर्थस्य कल्पना ।

क्रियते यद्वलेनासावर्थापत्तिरुदाहृता ॥ ७५ ॥

असौ पुनरर्थापत्तिरुदाहृता कथिता, अर्थापत्तिप्रमाणं प्रो-
क्तमित्यर्थः । यद्वलेन कस्याप्यदृष्टस्यार्थस्य कल्पना क्रियते
सङ्घटना विधीयते, कया दृष्टार्थानुपपत्त्या दृष्टः परिचितः प्रत्यक्ष-
लक्ष्यो योऽर्थो देवदत्ते पीनत्वादिः तस्यानुपपत्त्या अघटमानतया
अन्यथानुपपत्तेः । यथा पीनो देवदत्तो दिवा न भुङ्क्ते, पीन-
त्वस्यान्यथानुपपत्त्या रात्राववश्यं भुङ्क्ते इत्यर्थ इत्यत्र, दृष्टं विना
भोजनं पीनत्वं दुर्घटं, दिवा च न भुङ्क्ते, ऽतो रात्राववश्यमदृष्टं
भोजनं ज्ञापयतीत्यर्थापत्तिः प्रमाणम् ।

अथाभावप्रमाणमाह—

प्रमाणपञ्चकं यत्र वस्तुरूपे न जायते ।

वस्तुसत्ताऽवबोधार्थं तत्राभावप्रमाणता ॥ ७६ ॥

यत्र वस्तुरूपे, अभावादौ पदार्थे प्रमाणपञ्चकं पूर्वोक्तं न
जायते, तत्राभावप्रमाणता ज्ञेयेति सम्बन्धः । किमर्थमित्याह—
वस्तुसत्ताऽवबोधार्थम् । वस्तुनोऽभावरूपस्य मुण्डभूतलादेः सत्ता

घटाद्यभावसद्भावः तस्यावबोधः प्रामाणिकपथावतारणं तदर्थं तद्धेतोरित्यर्थः । ननु कथमभावस्य प्रामाण्यं, प्रसक्तं तावद्भूतलमेवेदं घटादि न भवतीत्यन्वयव्यतिरेकद्वारेण वस्तुपरिच्छेदः, तदधिकं विषयमभावैकरूपं निराचष्ट, इति किं विषयमाश्रित्याभावप्रामाण्यं स्यात् । मुण्डभूतले घटाभावमाश्रित्येति चेत् । मैवम् । घटाभावप्रतिबद्धभूतलग्रहणासिद्धेः । तदुक्तम्—

“न तावदिन्द्रियेणैषां नास्तोत्युत्पद्यते मतिः ।

भावांशेनैव संयोगो योग्यत्वादिन्द्रियस्य हि ॥

गृहीत्वा वस्तुसद्भावं स्मृत्वा च प्रतियोगिनम् ।

मानसं नास्तिताज्ञानं जायतेऽज्ञानपेक्षया” इति ॥

नास्तिताज्ञानग्रहणावसरे प्रामाण्यमेवाभावस्य, केवलं भावांश इन्द्रियसन्निकर्षजत्वेन पञ्चप्रमाणागोचरसञ्चरिष्णुतामनुभवन्नावालगोपालाङ्गनाप्रसिद्धं व्यवहारं प्रवर्त्तयति । अभावांशस्तु प्रमाणपञ्चकविषयवहिर्भूतत्वात्केवलभूतलग्रहणाद्युपयोगित्वादभावप्रमाणव्यपदेशमश्नुत इति सिद्धमभावस्यापि युक्तियुक्ततया प्रामाण्यमिति ।

उपसंहरन्नाह—

जैमिनीयमतस्यापि संक्षेपोऽयं निवेदितः ।

एवमास्तिकवादानां कृतं संक्षेपकीर्त्तनम् ॥७७॥

अपिशब्दान्न केवलमपरदर्शनानां, जैमिनीयमतस्याप्ययं संक्षेपो निवेदितः कथितः । वक्तव्यस्य बाहुल्याद्रीकामात्रे सामस्यकथनायोगात् संक्षेप एव प्रोक्तोऽस्ति । अथ सूत्रकृतसम्मतसंक्षेपमुक्त्वा निगमनमाह । एवमिति । एवमित्यम्, आस्तिकवादिनामिह परलोकगतिपुण्यपापास्तिक्यवादिनां बौद्धनैयायिक-

साङ्ख्यजैनवैशेषिकजैमिनीयानां संक्षेपकीर्तनं कृतं, संक्षेपेण वक्तव्यमभिहितमित्यर्थः ।

विशेषान्तरमाह—

नैयायिकमतादन्ये भेदं वैशेषिकैः सह ॥

न मन्यन्ते मते तेषां पञ्चैवास्तिकवादिनः ॥७८॥

अन्य आचार्या नैयायिकमताद्वैशेषिकैः सह भेदं न मन्यन्ते दर्शनाधिष्ठात्रेकदैवतत्वात् पृथग्दर्शनं नाभ्युपगच्छन्ति तेषां मतापेक्षयाऽऽस्तिकवादिनः पञ्चैव ।

दर्शनानां षट्सङ्ख्या जगति प्रसिद्धा कथं फलतीत्याह—

षष्ठदर्शनसङ्ख्या तु पूर्यते तन्मते किल ।

लोकायतमतक्षेपात्कथ्यते तेन तन्मतम् ॥७९॥

ये नैयायिकवैशेषिकयोरेकरूपत्वेनाभेदं मन्यमाना दर्शन-पञ्चकमेवाचक्षते, तन्मते षष्ठदर्शनसङ्ख्या लोकायतमतक्षेपात्पूर्यते । तु पुनरर्थे, किलेति परमाप्तान्नाये, तेन कारणेन तन्मतं चार्वाकमतं कथ्यते तत्स्वरूपमुच्यत इति ।

तदेवाह—

लोकायता वदन्येवं नास्ति देवौ न निर्वृतिः ।

धर्माधर्मौ न विद्येते न फलं पुण्यपापयोः ॥८०॥

लोकायता नास्तिका, एवमुना प्रकारेण वदन्ति कथमि-
त्याह—सर्वज्ञादिनास्ति, निर्वृतिर्मोक्षो नास्ति, अन्यच्च, न विद्येते,
कौ धर्माधर्मौ, धर्मश्चाधर्मश्चेति द्वन्द्वः । पुण्यपापे न स्त इत्यर्थः ।
पुण्यपापयोर्धर्माधर्मयोः फलं स्वर्गनरकादिरूपं नेति नास्ति,
तदपि पुण्यपापयोरभावे कौतस्यं तत्फलमिसादि । तच्छास्त्रो-

क्तमेव सोल्लुण्ठं दर्शयन्नाह—तथा च तन्मतम् । तथा चेत्पु-
पदर्शने । तन्मतं, प्रस्तावान्नास्तिकमतम् ।

कथमिहाह—

एतावानेव लोकोऽयं यावानिन्द्रियगोचरः ।

भद्रे ! बृकपदं पश्य यद्वदन्ति बहुश्रुताः ॥८१॥

अयं लोकः संसार एतावानेव एतावन्मात्रं एव यावान् याव-
न्मात्रमिन्द्रियगोचरः । इन्द्रियं स्पर्शनरसनघ्राणचक्षुःश्रोत्रभेदात्प-
ञ्चविधं तस्य गोचरो विषयः । पञ्चेन्द्रियव्यक्तीकृतमेव वस्त्वस्ति
नापरं किं चन । अत्र लोकग्रहणाल्लोकस्थपदार्थसार्थस्य सङ्ग्रहः ।
तथा परे पुण्यपापसाध्यं स्वर्गनरकाद्याहुः, तदप्रमाणं प्रत्यक्षाभावा
देव । अप्रत्यक्षमप्यस्तीति चेच्छशशृङ्गवन्ध्यास्तनन्धयादीनामपि
भावोऽस्तु । तथा हि । स्पर्शनेन्द्रियेण तावन्मृदुकठोरशीतोष्ण-
स्निग्धरूक्षादिभावा उपलभ्यन्ते । रसनेन्द्रियेण कटुकषायाम्ल-
मधुरास्वादलेहचूष्यपेयादयो वेद्यन्ते । घ्राणेन्द्रियेण मृगमद-
मलयजघनसारागुरुप्रभृतिसुरभिवस्तुपरमलोद्गारपरम्पराः परि-
चीयन्ते । चक्षुरिन्द्रियेण भृभूधरपुरप्राकारघटपटस्तम्भाम्भो-
रुहादिमनुष्यपशुश्वापदादिस्थावरजङ्गमपदार्थसार्था अनुभूयन्ते ।
श्रोत्रेन्द्रियेण प्रथिष्ठगाथकपथपथिकप्रथ्यमानतालमानमूर्च्छनाप्रे-
ङ्गोलनाखेलन्मधुरध्वनय आकर्ण्यन्ते । इति पञ्चप्रकारप्रत्यक्षदृष्ट-
मेव वस्तुतत्त्वं प्रमाणपदवीमवगाहते । शेषप्रमाणानामनुभवाभावा-
देव निरस्तत्वाद्, गगनकुसुमवत् । ये चास्पृष्टमनास्वादितमनाघ्रात-
मदृष्टमश्रुतमप्याद्रियमाणाः स्वर्गमोक्षादिमुखपिपासाऽनुबन्धचे-
तोवृत्तयो दुश्चरतरतपश्चरणादिकष्टपिष्टकया स्वजन्म क्षपयन्ति,
तन्महासाहसं तेषामिति । किं चाप्रत्यक्षमप्यस्ति तयाऽभ्युपगम्यते

चेज्जगदनपन्हुतमेव स्याद्, दरिद्रो हि स्वर्णराशिर्मेऽस्तीत्यनुध्याय
हेलयैव दौःस्थ्यं दलयेत्, दासोऽपि स्वचेतसि स्वामितामवलम्ब्य
किङ्करतां निराकुर्यादिति, न कोऽपि स्वानभिमतमालिन्यमश्नुवीत ।
एवं न कश्चित्सेव्यसेवकभावो दरिद्रधनिभावो वा स्यात् ।
तथा च जगद्व्यवस्थाविलोपप्रसङ्ग इति सुस्थितमिन्द्रियगोचर
एव प्रमाणम् । ये चानुमानागमादिप्रामाण्यमनुमन्वानाः पुण्य-
पापव्यापारप्राप्यस्वर्गनरकादिमुखासुखं व्यवस्थापयन्तो वाचाटा
न विरमन्ति, तान् प्रति दृष्टान्तमाह । भद्रे वृकपदं पश्येति ।
यथा हि कश्चित्पुरुषो वृकपददर्शनसमुद्भूतकुतूहलां दयितां
मन्थरतरप्रसृमरसमीरणसमीकृतपांशुप्रकारस्वाङ्गुलिन्यासेन वृ-
कपदाकारतां विधाय प्राह-हे भद्रे ! वृकपदं पश्य । कोऽर्थः ।
यथा तस्या अविदितपरमार्थाया मुग्धाया विदग्धो वल्लभो
वृकचरणनिरीक्षणाग्रहं कराङ्गुलिन्यासमात्रेण प्रलोभ्य पूरित-
वान्, एवममी अपि धर्मच्छद्मधूर्त्ताः परवञ्चनप्रवणा यत् किं
चिदनुमानागमादिदार्ढ्यमादर्श्य व्यर्थं मुग्धजनान् स्वर्गादिप्राप्ति-
लभ्यभोगाभोगप्रलोभनया भक्ष्याभक्ष्यगम्यागम्यहेयोपादेयादि-
सङ्कटे पातयन्ति, मुग्धधार्मिकान्ध्यं चोत्पादयन्ति । एवमेवार्थं
प्रमाणकोटिमधिरोपयन्तश्च यद्बहुश्रुताः परमार्थवेदिनो वदन्ति,
वक्ष्यमाणपद्येनेत्यर्थः ।

पिव खाद् च जातशोभने ! यदतीतं वरगात्रि ! तन्न ते ।

न हि भीरु ! गतं निवर्त्तते समुदयमात्रमिदं कलेवरम् ८२

हे जातशोभने ! भावप्रधानत्वान्निर्देशानां, जातं शोभनत्वं
वदननयनादित्वं यस्याः सेति तत्सम्बोधनम् । पिव पेयापेयव्यव-
स्थावैसंष्टुल्येन मदिरादेः पानं कुरु न केवलं पिव, खाद् च भ-
क्ष्याभक्ष्यनिरपेक्षतया मांसादिकं भक्ष्य । यद्वा पिवेति अधरा-

दिपानं कुरु, खादेति भोगानुपभुङ्क्ष्वेति काम्युपदेशः, स्वयौ-
वनं सफलीकुर्वित्यर्थः । अथ सुलभमेव पुण्यानुभावाद्भवान्तरेऽपि
शोभनत्वमिति परोक्तमाशङ्क्याह—वरगात्रि प्रधानाङ्गि ! यद-
तीतम्, अतिक्रान्तं यौवनादि तत्ते तव भूयो न, किं तु जराजी-
र्णत्वमेव भविष्यतीत्यर्थः । जातशोभनेवरगात्रीतिसम्बोधनयोः
समानार्थयोरप्यादरानुरागातिरेकान्न पौनरुक्त्यं दोषः । यदुक्तम्—

“अनुवादादरवीप्साभृशार्थविनियोगहेत्वसूयासु ।

ईषत्सम्भ्रमविस्मयगणनास्मरणेष्वपुनरुक्तम्” ॥

ननु स्वेच्छयाऽविच्छिन्ने खादने पाने दुस्तरा परलोके
कष्टपरंपरा, सुलभं भवति सुकृतसञ्चये भवान्तरेऽपि यौवना-
दिकमिति पराशङ्कां दूषयन्नाह—न हि भीरु गतं निवर्तते । हे
भीरु ! परोक्तमात्रेण नरकादिप्राप्यदुःखभयाकुले ! गतम्, इहभ-
वातिक्रान्तं सुखयौवनादि न निवर्तते परलोके नादौकते परलो-
कसुखाकाङ्क्षया तपश्चरणादिकष्टक्रियाभिरिहसुखोपेक्षा व्यर्थे-
त्यर्थः । अथ जन्यजनकसम्बन्धसद्भावादमुना कायेन परलोकेऽपि
सहेतुकं सुखदुःखादिकं वेदितव्यमवश्यमेवेति चेद् । आह । समु-
दयमात्रमिदं कलेवरम् । इदं कलेवरं शरीरं समुदयमात्रं समुदयो
मेलः वक्ष्यमाणचतुर्भूतानां संयोगस्तन्मात्रं मात्रशब्दोऽवधारणे
भूतचतुष्टयसम्बन्ध एव कायो, न च पूर्वभवादिशुभाशुभकर्मवि-
पाकवेद्यसुखदुःखादिसव्यपेक्ष इत्यर्थः । संयोगाश्च तरुशिखरावली-
लीनशकुनिगणवत्, क्षणतो विनश्वरास्तस्मात् परलोकानपेक्षया
यथेच्छं पिब, खाद चेति वृत्तार्थः ।

चैतन्यमाह—

किं च पृथ्वी जलं तैजो वायुर्भूतचतुष्टयम् ।

चैतन्यभूमिरेतेषां मानं त्वक्षजमेव हि ॥ ८३ ॥

किं चेत्युपदर्शने, पृथ्वी भूमिः, जलमापः, तेजो वह्निः, वायुः पवन, इति भूतचतुष्टयं तेषां चार्वाकाणां चैतन्यभूमिः चैतन्योत्पत्तिकारणं चत्वार्यपि भूतानि संभूय सपिण्डं चैतन्यं जनयन्तीत्यर्थः । तु पुन, मर्निं प्रमाणं, हि निश्चितम्, अक्षजमेव प्रत्यक्षमेवैकं प्रमाणमित्यर्थः ।

ननु भूतचतुष्टयसंयोगजदेहचैतन्योत्पत्तिः कथं प्रतीयतामि-
त्याशङ्क्याह—

पृथ्व्यादिभूतसंहत्यां तथा देहादिसम्भवः ।

मदशक्तिः सुराऽङ्गेभ्यो यद्वत्तद्वत्स्थिताऽऽत्मता ॥८४॥

पृथिव्यादीनि पृथिव्यप्तेजोवायुरूपाणि यानि भूतानि तेषां संहत्यां मेले संयोगे सति, तथेत्युपदर्शने, देहादिसम्भवः, आदिशब्दादितरे भूधरादिपदार्था अपि चतुष्टयसंयोगजाता एव ज्ञेयाः । दृष्टान्तमाह—यद्वद् येन प्रकारेण सुराऽङ्गेभ्यो गुडधा-
तक्यादिभ्यो मद्याङ्गेभ्यो मदशक्तिरुन्मादकत्वं भवति, तद्वत्त-
था भूतचतुष्टयसम्बन्धात् शरीर आत्मता स्थिता सचेतनत्वं
जातमित्यर्थः ।

इति स्थिते यदुपदेशपूर्वकमुपसंहारमाह—

तस्माद् दृष्टपरित्यागाददृष्टे च प्रवर्तनम् ।

लोकस्य तद्विमूढत्वं चार्वाकाः प्रतिपेदिरे ॥८५॥

तस्मादिति पूर्वोक्तानुस्मारणे, पूर्वं तस्मात्तत्तः कारणाद् दृष्टपरि-
त्यागाद् दृष्टं पेयापेयखाद्याखाद्यगम्यागम्यानु रूपं प्रत्यक्षानुभावं
यत्सुखं, तस्य परित्यागाददृष्टे तपश्चरणादिकष्टक्रियासाध्यपर-
लोकसुखादौ प्रवर्तनं प्रवृत्तिः । चः समुच्चये । यत्तदोनैयसा-
र्वार्द्धे यत्सम्बन्धो ज्ञेयः । तल्लोकस्य विमूढत्वमज्ञानत्वं चार्वाकाः

लौकायतिकाः प्रतिपेदिरे प्रतिपन्नाः । मूढलोका हि विप्रतार-
कवचनोपन्यासभासितज्ञानाः सांसारिकं सुखं परित्यज्य व्यर्थं
स्वर्गं मोक्षपिपासया तपोजपध्यानहोमादिभिरिदं सुखं हस्त-
गतमुपेक्षन्त इति ।

साध्यावृत्तिनिवृत्तिभ्यां या प्रीतिर्जायते जने ।

निरर्था सा मते तेषां सा चाकाशात् परा न हि ॥८६॥

साध्यस्य मनीषितस्य कस्य चिद्वस्तुन आवृत्तिः प्राप्तिः,
कस्य चिद्वस्तुनोऽनभीष्टस्य निवृत्तिरभावः, ताभ्यां जने लोके
या प्रीतिर्जायते उत्पद्यते सा तेषां चार्वाकाणां निरर्थिका नि-
रभिप्राया शून्या मताऽभीष्टा । भवार्जितपुण्यपापसाध्यं सुखदुः-
खादिकं सर्वथा न विद्यत इत्यर्थः । सा च प्रीतिराकाशाद् गगना-
त् परा न हि यथाऽऽकाशं शून्यं तथैषाऽपि प्रीतिरभारूपैवेत्यर्थः ।

उपसंहारमाह—

लोकायतमतेऽप्येवं संक्षेपोऽयं निवेदितः ।

अभिधेयतात्पर्यार्थः पर्यालोच्यः सुबुद्धिभिः ॥८७॥

एवमुना प्रकारेण लोकायतमतेऽप्ययं संक्षेपो निवेदितः ।
अपिः समुच्चये । न केवलं परमते संक्षेप उक्तो लोकायतमतेऽपि ।
अथ सर्वदर्शनसम्मतसङ्ग्रहे परस्परकल्पितानल्पविकल्पजल्प-
रूपे निरूपिते किं कर्त्तव्यमूढानां प्राणिनां कर्त्तव्योपदेशमाह—
अभिधेयेति । सुबुद्धिभिः पण्डितैरभिधेयतात्पर्यार्थः पर्यालोच्यः ।
अभिधेयं कथनीयं मुक्त्यङ्गतया प्रतिपाद्यं यद्दर्शनस्वरूपं तस्य
तात्पर्यार्थः सारार्थो विचारणीयः । सुबुद्धिभिरिति । शुद्धा पक्षपात-
रहिता बुद्धिर्येषामिति । न तु कदाग्रहग्रहिलैः । यदुक्तम्—

आग्रही वत निनीषति युक्तिं
तत्र यत्र मतिरस्य निविष्टा ।
पक्षपातरहितस्य हि तस्य
यत्र तत्र मतिरेति निवेशमिति ॥

दर्शनानां पर्यन्तैकसारूप्येऽपि पृथक् पृथगुपदेष्टव्याद्विम-
तिसम्भवे विमूढस्य प्राणिनः सर्वस्पृक्तया दुर्लभं स्वर्गापवर्ग-
साधकत्वम् अतो विमर्शनीयस्तान्त्रिकोऽर्थः । यथा च विचा-
रितं चिरंतनैः ।

श्रोतव्यः सौगतो धर्मः कर्त्तव्यः पुनरार्हतः ।

वैदिको व्यवहर्तव्यो ध्यातव्यः परमः शिवः ॥

इत्यादिविमृश्य श्रेयस्करं रहस्यमभ्युपगन्तव्यं कुशलम-
तिभिरिति पर्यन्तश्लोकार्थः ।

सप्ताशोतिः श्लोकसूत्रं, टीकामानं विनिश्चितम् ।

सहस्रमेकं द्विशती द्वापञ्चाशदनुष्टुभाम् ॥

इति श्रीहरिभद्रसूरिकृतषड्दर्शनसमुच्चये मणिभद्रकृता

लघुवृत्तिः समाप्ता ।

शम् ।



१२५२



मूलमात्र—
षड्दर्शनसमुच्चये

ग्रन्थारम्भादि ।

सद्वर्शनं जिनं नत्वा वीरं स्याद्वाददेशकम् ।
सर्वदर्शनवाच्योऽर्थः संक्षेपेण निगद्यते ॥ १ ॥
दर्शनानि षडेवात्र मूलभेदव्यपेक्षया ।
देवतातत्त्वभेदेन ज्ञातव्यानि मनीषिभिः ॥ २ ॥

षड्दर्शनोद्देशः ।

बौद्धं नैयायिकं सांख्यं जैनं वैशेषिकं तथा ।
जैमिनीयं च नामानि दर्शनानाममून्यहो ॥ ३ ॥

बौद्धमतम् ।

तत्र बौद्धमते तावद्देवता सुगतः किल ।
चतुर्णामार्यसत्यानां दुःखादीनां प्ररूपकः ॥ ४ ॥
दुःखं संसारिणः स्कन्धास्ते च पञ्च प्रकीर्तिताः ।
विज्ञानं वेदना संज्ञा संस्कारो रूपमेव च ॥ ५ ॥
समुदेति यतो लोके रागादीनां गणोऽखिलः ।
आत्मात्मीयस्वभावाख्यः समुदयः स संमतः ॥ ६ ॥

क्षणिकाः सर्वसंस्कारा इत्येवं वासना तु या ।
 स मार्ग इति विज्ञेयो, निरोधो मोक्ष उच्यते ॥७॥
 पञ्चेन्द्रियाणि शब्दाद्या विषयाः पञ्च मानसम् ।
 धर्मायतनमेतानि द्वादशायतनानि च ॥ ८ ॥
 प्रमाणे द्वे च विज्ञेये तथा सौगतदर्शने ।
 प्रत्यक्षमनुमानं च सम्यग्ज्ञानं द्विधा यतः ॥९॥
 प्रत्यक्षं कल्पनाऽपोढमभ्रान्तं तत्र बुध्यताम् ।
 त्रिरूपाल्लिङ्गतो लिङ्गिज्ञानं त्वनुमानसंज्ञितम् ॥१०॥
 रूपाणि पक्षधर्मत्वं सपक्षे विद्यमानता ।
 विपक्षे नास्तिता हेतोरेवं त्रीणि विभाव्यन्ताम् ॥११॥
 बौद्धराद्धान्तवाच्यस्य संक्षेपोऽयं निवेदितः, ।

नैयायिकमतम् ।

नैयायिकमतस्येतः कथ्यमानो निशम्यताम् ॥१२॥
 आक्षपादमते देवः सृष्टिसंहारकृच्छिवः ।
 विभुर्नित्यैकसर्वज्ञो नित्यबुद्धिसमाश्रयः ॥ १३ ॥
 तत्त्वानि षोडशामुत्र प्रमाणादीनि तद्यथा ।
 प्रमाणं च प्रमेयं च संशयश्च प्रयोजनम् ॥ १४ ॥
 दृष्टान्तोऽप्यथ सिद्धान्तोऽवयवास्तर्कनिर्णयौ ।
 वादो जल्यो वितण्डा च हेत्वाभासाश्छलानि च ॥१५॥
 जातयो निग्रहस्थानान्येषामेवं प्ररूपणा, ।

अर्थोपलब्धिहेतुः स्यात्प्रमाणं तच्चतुर्विधम् ॥ १६ ॥
 प्रत्यक्षमनुमानं चोपमानं शाब्दिकं तथा, ।
 तत्रेन्द्रियार्थसन्निकर्षोत्पन्नमव्यभिचारिकम् ॥ १७ ॥
 व्यवसायात्मकं ज्ञानं व्यपदेशविवर्जितम् ।
 प्रत्यक्ष,मितरन्मानन्तत्पूर्वं त्रिविधं भवेत् ॥ १८ ॥
 पूर्ववच्छेषवच्चैव दृष्टं सामान्यतस्तथा ।
 तत्राद्यं कारणात्कार्यमनुमानमिह गीयते ॥ १९ ॥
 रोलम्बगवलव्यालतमालमलिनत्विषः ।
 वृष्टिं व्यभिचरन्तीह नैवंप्रायाः पयोमुचः ॥ २० ॥
 कार्यात्कारणानुमानं यच्च तच्छेषवन्मतम् ।
 तथाविधनदीपूरान्मेघो वृष्टो यथोपरि ॥ २१ ॥
 यच्च सामान्यतो दृष्टं तदेवं गतिपर्विका ।
 पुंसि देशान्तरप्राप्तिर्यथा सूर्येऽपि सा तथा ॥ २२ ॥
 प्रसिद्धवस्तुसाधर्म्यादप्रसिद्धस्य साधनम् ।
 उपमानं समाख्यातं यथा गौर्गवयस्तथा ॥ २३ ॥
 शाब्दमाप्तोपदेशस्तु मानमेवं चतुर्विधम्, ।
 प्रमेयं चात्मदेहार्थबुद्धीन्द्रियसुखादि च ॥ २४ ॥
 किमेतादिति सन्दिग्धः प्रत्ययः संशयो मतः ।
 प्रवर्तते यदर्थित्वात्तत्तु साध्यं प्रयोजनम् ॥ २५ ॥
 दृष्टान्तस्तु भवेदेष विवादविषयो न यः, ।

सिद्धान्तस्तु चतुर्भेदः सर्वतन्त्रादिभेदतः ॥२६॥

प्रतिज्ञाहेतुदृष्टान्तोपनया निगमस्तथा ।

अवयवाः पञ्च तर्कः संशयोपरमो भवेत् ॥२७॥

यथा काकादिसंपातात् स्थाणुना भाव्यमत्र हि, ।

ऊर्ध्वं संदेहतर्काभ्यां प्रत्ययो निर्णयो मतः ॥२८॥

आचार्यशिष्ययोः पक्षप्रतिपक्षपरिग्रहात् ।

यः कथाऽभ्यासहेतुः स्यादसौ वाद उदाहृतः ॥२९॥

विजिगीषुकथा या तुच्छलजात्यादिदूषणम् ।

स जल्पः, सा वितण्डा तु या प्रतिपक्षवर्जिता ॥३०॥

हेत्वाभासा असिद्धाद्या, शूलं कूपो नवोदकः ।

जातयो दूषणाभासाः पक्षादिदूष्यते न यैः ॥३१॥

निग्रहस्थानमाख्यातं परो येन निगृह्यते ।

प्रतिज्ञाहानिसंन्यासविरोधादिविभेदवत् ॥ ३२ ॥

नैयायिकमतस्यैवं समासः कथितोऽधुना ।

सांख्यमतम् ।

सांख्याभिमतभावानामिदानीमयमुच्यते ॥ ३३ ॥

एतेषां या समावस्था सा प्रकृतिः किलोच्यते ।

प्रधानाव्यक्तशब्दाभ्यां वाच्या नित्यस्वरूपिका ॥३४॥

सांख्या निरीश्वराः के चित्के चिदीश्वरदेवताः ।

सर्वेषामपि तेषां स्यात्तत्त्वानां पञ्चविंशतिः ॥३५॥

सत्त्वं रजस्तमश्चेति ज्ञेयं तावद् गुणत्रयम् ।

प्रसादतोषदैर्न्यादिकार्यलिङ्गं क्रमेण तत् ॥ ३६ ॥

ततः संजायते बुद्धिर्महानिति यक्कोच्यते । त

अहंकारस्ततोऽपि स्यात्तस्मात्षोडशको गणः ॥ ३७ ॥

स्पर्शनं रसनं घ्राणं चक्षुः श्रोत्रं च पञ्चमम् ।

पञ्च बुद्धीन्द्रियाण्याहुस्तथा कर्मेन्द्रियाणि च ॥ ३८ ॥

पायूपस्थवचःपाणिपादाख्यानि मनस्तथा ।

अन्यानि पञ्चरूपाणि तन्मात्राणीति षोडश ॥ ३९ ॥

रूपात्तेजो रसादापो गन्धान्भूमिः स्वराब्जभः ।

स्पर्शाद्वायुस्तथैवं च पञ्चभ्यो भूतपञ्चकम् ॥ ४० ॥

एवं चतुर्विंशतितत्त्वरूपं निवेदितं सांख्यमते प्रधानम् ।

अन्यस्त्वकर्ता विगुणस्तु भोक्ता, तत्त्वं पुमानित्यचिदभ्युपेतः ४१

पञ्चविंशतिस्तत्त्वानि सांख्यस्यैव भवन्ति च ।

प्रधाननरयोश्चात्र वृत्तिः षड्ग्वन्धयोरिव ॥ ४२ ॥

प्रकृतिवियोगो मोक्षः पुरुषस्यैवान्तरज्ञानात् ।

मानत्रितयं च भवेत् प्रत्यक्षं लैङ्गिकं शाब्दम् ॥ ४३ ॥

एवं सांख्यमतस्यापि समासः कथितोऽधुना ।

जैनमतम् ।

जैनदर्शनसंक्षेपः कथ्यते सुविचारवान् ॥ ४४ ॥

जिनेन्द्रो देवता तत्र रागद्वेषधिवर्जितः ।

हतमोहमहामलः केवलज्ञानदर्शनः ॥ ४५ ॥

सुरासुरेन्द्रसंपूज्यः सद्भूतार्थोपदेशकः ।

कृत्स्नकर्मक्षयं कृत्वा संप्राप्तः परमं पदम् ॥ ४६ ॥

जीवाजीवौ तथा पुण्यं पापमाश्रवसंवरौ ।

बन्धश्च निर्जरामोक्षौ नव तत्त्वानि तन्मते ॥ ४७ ॥

तत्र ज्ञानादिधर्मेभ्यो भिन्नाभिन्नो विवृत्तिमान् ।

कर्त्ता शुभाशुभं कर्म भोक्ता कर्मफलस्य च ॥ ४८ ॥

चैतन्यलक्षणो जीवो, यश्चैतद्वैपरीत्यवान् ।

अजीवः स समाख्यातः, पुण्यं सत्कर्मपुद्गलाः ॥ ४९ ॥

पापं तद्विपरीतन्तु मिथ्यात्वाद्यास्तु हेतवः ।

यस्तैर्बन्धः स विज्ञेय आश्रवो जिनशासने ॥ ५० ॥

संवरस्तान्निरोधस्तु बन्धो जीवस्य कर्मणः ।

अन्योन्यानुगमात्कर्मसम्बन्धो यो द्वयोरपि ॥ ५१ ॥

बद्धस्य कर्मणः शाटो यस्तु सा निर्जरा मता ।

आत्यन्तिको त्रियोगस्तु देहादेर्मोक्ष उच्यते ॥ ५२ ॥

एतानि तत्र तत्त्वानि यः श्रद्धते स्थिराशयः ।

सम्यक्त्वज्ञानयोगेन तस्य चारित्र्ययोग्यता ॥ ५३ ॥

तथा भव्यत्वपाकेन यस्यैतदत्रितयं भवेत् ।

सम्यग्ज्ञानक्रियायोगाज्जायते मोक्षभाजनम् ॥ ५४ ॥

प्रत्यक्षं च परोक्षं च द्वे प्रमाणे तथा मते ।

अनन्तधर्मकं वस्तु प्रमाणाविषयस्त्विह ॥ ५५ ॥
 अपरोक्षतयाऽर्थस्य ग्राहकं ज्ञानमद्विशम् ।
 प्रत्यक्षमितरज् ज्ञेयं परोक्षं ग्रहणेक्षया ॥ ५६ ॥
 येनोत्पादव्ययध्रौव्ययुक्तं यत्सत्तदिष्यते ।
 अनन्तधर्मकं वस्तु तेनोक्तं मानगोचरः ॥ ५७ ॥
 जैनदर्शनसंक्षेप इत्येष कथितोऽनघः ।
 पूर्वापरविधातस्तु यत्र क्वापि न विद्यते ॥ ५८ ॥
 देवताविषये भेदो नास्ति नैयायिकैः समम् ।
 वैशेषिकाणां तत्त्वेषु विद्यतेऽसौ निर्दिश्यते ॥ ५९ ॥

काणाददर्शनम् ।

द्रव्यं गुणस्तथा कर्म सामान्यं च चतुर्थकम् ।
 विशेषसमवायौ च तत्त्वषट्कं हि तन्मते ॥ ६० ॥
 तत्र द्रव्यं नवधा भूजलतेजोऽनिलान्तरिक्षाणि ।
 कालदिगात्ममनांसि गुणाः पुनश्चतुर्विंशतिधा ॥ ६१ ॥
 स्पर्शरसरूपगन्धाः शब्दः सङ्ख्या विभागसंयोगौ ।
 परिमाणं च पृथक्त्वं तथा परत्वापरत्वे च ॥ ६२ ॥
 बुद्धिः सुखदुःखेच्छा धर्माधर्मौ प्रयत्नसंस्कारौ ।
 द्वेषः स्नेहगुरुत्वे द्रवत्ववेगौ गुणा एते ॥ ६३ ॥
 उत्क्षेपावक्षेपावाकुञ्चनकं प्रसारणं गमनम् ।
 पञ्चविधं कर्मेतत्परापरे द्वे तु सामान्ये ॥ ६४ ॥

तत्र परं सत्ताऽऽख्यं द्रव्यत्वाद्यपर, मथ विशेषस्तु ।
 निश्चयतो नित्यद्रव्यवृत्तिरन्यो विनिर्दिशेत् ॥६५॥
 य इहायुतसिद्धानामाधाराधेयभूतभावानाम् ।
 सम्बन्ध इह प्रत्ययहेतुः प्रोक्तः स समवायः ॥६६॥
 प्रमाणं च द्विधाऽमीषां प्रत्यक्षं लैङ्गिकं तथा ।
 वैशेषिकमतस्यैवं संक्षेपः परिकीर्तितः ॥ ६७ ॥

जैमिनिमतम् ।

जैमिनीयाः पुनः प्राहुः सर्वज्ञादिविशेषणः ।
 देवो न विद्यते कोऽपि यस्य मानं वचो भवेत् ॥६८॥
 तस्मादतीन्द्रियार्थानां साक्षाद् द्रष्टुरभावतः ।
 नित्येभ्यो वेदवाक्येभ्यो यथाऽर्थत्वविनिश्चयः ॥६९॥
 अत एव पुरा कार्यो वेदपाठः प्रयत्नतः ।
 ततो धर्मस्य जिज्ञासा कर्त्तव्या धर्मसाधनी ॥७०॥
 नोदनालक्षणो धर्मो, नादनी तु क्रियां प्रति ।
 प्रवर्त्तकं वचः, प्राहुः स्वः कामोऽग्निं यजेद्यथा ॥७१॥
 प्रत्यक्षमनुमानं च शब्दश्चोपमया सह ।
 अर्थापत्तिरभावश्च षट् प्रमाणानि जैमिनेः ॥७२॥
 तत्र प्रत्यक्षमक्षाणां संप्रयोगे सतां मतिः ।
 आत्मनो बुद्धिजन्मेत्यनुमानं लैङ्गिकं पुनः ॥७३॥
 शाब्दं शाश्वतवेदोत्थ, मुपमानं प्रकीर्तितम् ।

प्रसिद्धार्थस्य साधर्म्यादप्रसिद्धस्य भाजनम् ॥७४॥

दृष्टार्थानुपपत्त्या तु कस्याप्यर्थस्य कल्पना ।

क्रियते यद्वलेनासावर्थापत्तिरुदाहृता ॥ ७५ ॥

प्रमाणपञ्चकं यत्र वस्तुरूपे न जायते ।

वस्तुसत्ताऽवबोधार्थं तत्राभावप्रमाणता ॥ ७६ ॥

जैमिनीयमतस्यापि संक्षेपोऽयं निवेदितः ।

एवमास्तिकवादानां कृतं संक्षेपकीर्त्तनम् ॥ ७७ ॥

नैयायिकमतादन्ये भेदं वैशेषिकैः सह ।

न मन्यन्ते मते तेषां पञ्चैवास्तिकवादिनः ॥७८॥

षष्ठदर्शनसङ्ख्या तु पूर्यते तन्मते किल ।

लोकायतमतक्षेपात्कथ्यते तेन तन्मतम् ॥ ७९ ॥

चार्वाकमतम् ।

लोकायता वदन्त्येवं नास्ति देवो न निर्वृतिः ।

धर्माधर्मौ न विद्येते न फलं पुण्यपापयोः ॥ ८० ॥

एतावानेव लोकोऽयं यावानिन्द्रियगोचरः ।

भद्रे ! बृकपदं पश्य यद्वदन्ति बहुश्रुताः ॥ ८१ ॥

पिब खाद च जातशोभने ! यदतीतं वरगात्रि ! तन्न ते ।

न हि भीरु ! गतं निवर्त्तते समुदयमात्रमिदं कलेवरम् ८२

किं च पृथ्वी जलं तैजो वायुर्भूतचतुष्टयम् ।

चैतन्यभूमिरेतेषां मानं त्वक्षजमेव हि ॥ ८३ ॥

पृथ्व्यादिभूतसंहत्यां तथा देहादिसम्भवः ।
 मदशक्तिः सुराऽङ्गेभ्यो यद्वत्तद्वत्स्थिताऽऽत्मता ॥८४॥
 तस्माद् दृष्टपरित्यागाददृष्टे च प्रवर्तनम् ।
 लोकस्य तद्विमूढत्वं चार्वाकाः प्रतिपेदिरे ॥८५॥
 साध्यावृत्तिनिवृत्तिभ्यां या प्रीतिर्जायते जने ।
 निरर्था सा मता तेषां सा चाकाशात् परा न हि ॥८६॥
 लोकायतमतेऽप्येवं संक्षेपोऽयं निवेदितः ।
 अभिधेयतात्पर्यार्थः पर्यालोच्यः सुबुद्धिभिः ॥८७॥

इति षड्दर्शनसमुच्चयः ।



प्राकृतसंस्करणात्मकं

षड्दर्शनसमुच्चयपरिशिष्टम् ।

—ooo—

पृ० ३ प० ३

भेद्वेण चरित्ताड दंसणमिह दिद्वयरं गहेयव्वं ।

सिज्झंति चरणरहिया दंसणरहिया न सिज्झंति ॥

(भेद्वेण चरित्राद् दर्शनमिह दृढतरं ग्रहीतव्यम् ।

सिध्यन्ति चरणरहिता दर्शनरहिता न सिध्यन्ति ॥)

पृ० ३ प० १९

असियसयं किरियाणं अकिरियवाईण हुंति चुलसीई ।

अन्नाणिय सत्तट्ठी वेणइआणं च वत्तीसं ॥

(अशीतिशतं क्रियाणामक्रियावादिनो भवन्ति चतुरशीतिः ।

आत्मवादिनः सप्तषष्टिर्विनयवादिनां च द्वार्त्रिंशत् ॥)

पृ० ४ प० १

को दुःखं पाविज्जा कस्स न सुक्खेहिं विहाहो हुज्जा ।

कोअ न लभेज्ज सुक्खं रागद्वेसाजइ न हुज्जा ॥

(को दुःखं प्राप्नुयात्कस्य न सौख्यैर्विस्मयो भवेत् ।

कश्च न लभेत मोक्षं रागद्वेषौ यदि न भवेताम् ॥)

पृ० ४७ प० १६

दोहिंवि णएहिं पणीयं सत्थमुल्लूणेण तहवि मिच्छत्तं ।

जं सविसयप्यहाणत्तणेण अण्णोणणिरवेक्खं ॥

१ अत्र “भेद्वेणे”त्येव सुपाठः । “सद्भेणे”ति तु मूलेऽसंगतः ।

(द्वाभ्यामपि नयाभ्यां प्रणीतं शास्त्रमुल्लेकेन तथाऽपि
मिथ्यात्वम् ।)

यत्सविषयप्रधानत्वेनान्योन्यनिरपेक्षम् ॥)

पृ० ४८ प० ६

जो एगं जाणइ सो सब्बं जाणइ

जो सब्बं जाणइ सो एगं जाणइ ।

(य एकं जानाति स सर्वं जानाति

यः सर्वं जानाति स एकं जानाति ॥)

पृ० ४९ प० २१

सब्बजीवाणं पियणं अक्खरस्स अणन्तओ भागो
निच्चुग्घाडिओ ।

जइ सोवि आबरेज्झा ता जीवो अजीवत्तं पाविज्झा ।

सुद्धावि मेहसमुदये होइ पहा चन्दसूराणम् ॥

(सर्वजीवानामपि चाक्षरस्यानन्तको भागो निखोद्घाटितः ।

यदि सोऽप्यात्रियेत तर्हि जीवोऽजीवत्वं प्राप्नुयात् ।

शुद्धाऽपि मेघसमुदये भवति प्रभा चन्द्रसूर्ययोः ॥)

पृ० ५० प० १०

जीवाणं भन्त ! किं अत्तकडे दुक्खे, परकडे दुक्खे, तदुभय-
कडे दुक्खे ।

गोयम ! अत्तकडे दुक्खे, नो परकडे दुक्खे, नो तदुभय-
कडे दुक्खे इति ॥

(जीवानां भदन्त ! किमात्मकृतं दुःखं परकृतं दुःखं तदुभय-
कृतं दुःखम् ।

गोतम ! आत्मकृतं दुःखं, नो परकृतं दुःखं, नो तदुभयकृतं--
दुःखम् ॥

पृ० ११ प० १.

नरतिरिसुराउच्चं सायं परघाय आयुज्जोयं ।
तित्थुस्सास्सुनिमाणं पर्णिदिवइरुस्सभचउरंसं ॥
तसदसचउवन्नाई सुरमणुदुगपंचतणु उवंगतिअं ।
अगुरुलहु पड मखगई वायालीसं सुहपयडी ॥
नरतिर्यकूसुरायुरुच्चं सातं पराघातातपोद्योतम् ।
तीर्थोच्छ्वासनिर्माणं पञ्चेन्द्रियवज्रवर्षभचतुरस्रम् ॥
त्रसदशकं वर्णचतुष्कं सुरमनुजद्विकं तनुपञ्चकमुपाङ्गत्रिकम् ॥
अगुरुलघुप्रथमखगतिर्द्वाचत्वारिंशत् शुभप्रकृतयः ॥

पृ० ११ प० १३.

थावरदस चउजाई अपढमसंठाण खगइसंघयणा ।
तिरिनिरयदुगाउजाई वन्नचऊनाम चउतीसा ॥
नरयाउनीयअस्सायघाइपणयालसहियवासीई ।
स्थावरदशकं जातिचतुष्कमप्रथमसंस्थानखगतिसंहननानि ॥
तिर्यग्निरयद्विकायुर्जातिवर्णचतुष्कं नाम चत्वारिंशत् ॥
नरकायुर्नीचासाघातिपञ्चचत्वारिंशत्सहितव्यशीतिः ॥

पृ० १२ प० १.

समिइगुत्तिपरीसहजइधम्मभावचरित्ताणि ।
पणतिगदुवीसदसवारपञ्चभेएहिं सगवणा ॥
समितिगुत्तिपरीषहयतिधर्मभावनाचरित्राणि ।
पञ्चत्रिद्वाविंशतिदशद्वादशपञ्चभेदैः सप्तपञ्चाशत् ॥

पृ० ५२ प० २३

संतपयवर्णयया दन्वमाणं च खित्तपसणा य ।
 कालो य अन्तरं भागो भावो अप्पा वहुं चेव ॥
 (सत्पदप्ररूपणता द्रव्यप्रमाणं च क्षेत्रस्पर्शना च ।
 कालश्चान्तरं भागो भावोऽल्पबहुत्वं च ॥)

पृ० ५५ प० ९

सुवहुंपि सुयमहीयं किं काही चरणविप्पमुक्कस्स ।
 अन्धस्स जह पलित्ता दीवसयसहस्सकोटीवि ॥
 नाणं चरित्तहीणं लिङ्गग्रहणं च दंसणविहीणं ।
 संजमहीणं च तवं जो चरइ निरत्थयं तस्स ॥
 (सुवह्वपि श्रुतमधीतं किं करिष्यति चरणविप्रयुक्तस्य ।
 अन्धस्य यथा प्रदीपा दीपशतसहस्रकोटिरपि ।
 ज्ञानं चरित्रहीनं लिङ्गग्रहणं च दर्शनविहीनम् ।
 संयमहीनं च तपः यश्चरति निरर्थकं तस्य ॥)

इति ।

DR. JAGADGURU VISHWARADHYA
 JANGAMA SIMHASAN JNANAMANDIR
 LIBRARY

Jangamawadi Math, Varanasi
 Acc. No. 3924

- १ अस्यां चौखम्बा-संस्कृतग्रन्थमालायां प्रतिमासं पृष्ठशतके सुन्दरै
सीसकाक्षरैरुत्तमेषु पत्रेषु एकः स्तवको मुद्रयित्वा प्रकाश्यते ।
- २ एकस्मिन् स्तवके एक एव ग्रन्थो मुद्र्यते ।
- ३ प्राचीना दुर्लभाश्चाऽमुद्रिता मीमांसाचिदान्तादिदर्शन, व्याकरण,
धर्मशास्त्र, साहित्य, पुराणादिग्रन्था एवात्र सुपरिष्कृत्य मुद्र्यन्ते ।
- ४ काशिकराजकीयप्रधानसंस्कृतपाठालयाऽध्यापकाः पण्डिता
अन्येच शास्त्रदृष्टयो विद्वांसः एतत्परिशोधनादिकार्यकारिणो
भवन्ति ।

५ भारतवर्षीयै, ब्रह्मदेशीयैः, सिंहलद्वीपवासिभिश्च एतद्ग्राहकै-
र्देयं वार्षिकमग्रिमं मूल्यम् मुद्राः ७ आणकाः ८

६ कालान्तरे प्रतिस्तवकं " " १ " ०

७ प्रापणव्ययः पृथग् नास्ति ।

८ साम्प्रतं मुद्र्यमाणा ग्रन्थाः- मुद्रिताः स्तवकाः

(१) संस्काररत्नमाला । गोपीनाथभट्टकृता (संस्कारः) २

(२) शब्दकौस्तुभः । भट्टोजिदीक्षितकृतः (व्याकरणम्) १०

(३) श्लोकवार्तिकम् । भट्टकुमारिलविरचितम्
पार्थसारथिमिश्रकृत-न्यायरत्नाकराख्यया
व्याख्यया सहितम् सम्पूर्णम् । (मीमांसा) १०

(४) भाष्योपबृंहितं तत्त्वत्रयम् विशिष्टाद्वैतदर्शनप्रक-
रणम् श्रीमल्लोकाचार्यप्रणीतम् । श्रीनारायणती-
र्थविरचित भाट्टभाषा प्रकाश सहितम् । स० (वेदान्तः) २

(५) करणप्रकाशः । श्रीब्रह्मदेवविरचितः सम्पूर्णः (ज्योतिषः) १

(६) भाट्टचिन्तामणिः महामहोपाध्याय-
श्रीगागमभट्टविरचितः । तर्कपादः (मीमांसा) २

(७) न्यायरत्नमाला-श्रीपार्थसारथिमिश्र वि० स० (मीमांसा) २

(८) ब्रह्मसूत्र भाष्यम्-वादरायण प्रणीत
वेदान्तसूत्रस्य यतीन्द्र श्रीमद्विज्ञा-
नमिश्रकृत व्याख्यानम् । सम्पूर्णः । (वेदान्तः) ६

(९) स्याद्वादमञ्जरी-मल्लिषेणनिर्मिता सम्पूर्णा । (जैनदर्शनम्) २

(१०) सिद्धिचयम्-विशिष्टाद्वैत-ब्रह्मनिरूपणा-
परम्-श्रीभाष्यकृतां परमगुरुभिः श्री ६
यामुनमुनिमिविरचितम् । सम्पूर्णम् (वेदान्तः) १

(११) न्यायमकरन्दः । श्रीमदानन्दबोधमहा-
रकाचार्यसंगृहीतः आचार्यचित्सुखमु-
निविरचितव्याख्योपेतः (वेदान्तः) ३

- (१२) विभक्त्यर्थनिर्णयः न्यायानुसारिप्रथमादि-
सप्तविभक्तिविस्तृतविचाररूपः म० म०
श्रीगिरिधरोपाध्यायरचितः । सम्पूर्णः } (न्यायः) ५
- (१३) विधिरसायनम् श्रीअप्पयदीक्षितकृतम् स० (मीमांसा) २
- (१४) न्यायसुधा (तन्त्रवार्तिकटीका) भट्टसो-
मेश्वरविरचिता । } (मीमांसा) १३
- (१५) शिवस्तोत्रावली । उत्पलदेवविरचिता । } (वेदान्तः) २
- श्रीक्षेमराजविरचितवृत्तिसमेता ।
- (१६) मीमांसाबालप्रकाशः (जैमिनीयद्वादशा
ध्यायार्थसंग्रहः) श्रीभट्टनाराणात्मजभ-
ट्टशङ्करविरचितः । } (मीमांसा) २
- (१७) प्रकरणपञ्चिका (प्रभाकरमतानुसारि मीमांसादर्शनम्) महा-
महोपाध्यायश्रीशालिकनाथमिश्रविरचितम् । श्रीशङ्करभट्ट-
कृता मीमांसासारसंग्रहश्च । सम्पूर्णः (मीमांसा) ३
- (१८) अद्वैतसिद्धिसिद्धान्तसारः । पण्डितप्रवरश्रीसदानन्दव्यास-
प्रणीतस्तकृतव्याख्यासमलङ्कृतश्च । (वेदान्त) ३
- (१९) कात्यायनश्रौतसूत्रम् महामहोपाध्यायश्रीकर्का-
चायविरचितभाष्यसहितम् । ११
- (२०) ब्रह्मसूत्रभाष्यम् श्रीभास्कराचार्यविरचितम् (वेदान्तः) १
- (२१) श्रीहर्षप्रणीतम् खण्डनखण्डखाद्यम् आनन्द पूर्ण-
विरचितया खण्डनफक्तिकाविभजनाख्यया व्या-
ख्यया (विद्यासागरी) ति प्रसिद्धया समेतम् । } (वेदान्तः) १
- (२२) आख्यानचन्द्रिका श्रीभट्टमल्लविरचिता । १
- (२३) श्रीलक्ष्मीसहस्रम्-बालबोधिनीव्याख्यया
उपतरणिकया च सहितम् । } ५
- (२४) ब्रह्मसूत्रवृत्तिः मरीचिका श्रीव्रजनाथभट्टकृता
श्रीमदाचार्य श्रीवल्लभाश्रीश्वरशुद्धाद्वैतसंप्रदाय } (वेदान्त) २
विदुषा रत्नगोपालभट्टेन संशोधिता ।
- (२५) क्रोडपत्रसंग्रहः अत्र श्रीकालीशङ्करसिद्धान्तवागीशविरचि-
तानि अनुमानजागदीश्याः प्रत्यक्षानुमानगादाध्याः प्रत्यक्षानु-
मानमाध्याः व्युत्पत्तिवादस्य शक्तिवादस्य मुक्तिवादस्य शब्दश-
क्तिप्रकाशिकायाः कुसुमाञ्जलेश्च क्रोडपत्राणि । (न्यायः) १
- (२६) ब्रह्मसूत्रम्, द्वैताद्वैतदर्शनम्, श्रीसुन्दरभट्टरचिनसिद्धान्तसंतुकाभि-
धटीकासहितश्रीदेवाचार्यप्रणीतसिद्धान्तजान्दव्याख्यव्याख्यायुग्मम् १
- (२७) पञ्चदर्शनसमुच्चयः । बौद्ध नैयायिक कापिल्य जैन वैशेषिक
जैमिनीयदर्शन संक्षेपः । मणिभट्टकृतटीकया सहितः । हरि } १
भट्टसुरिकृतः ।

पञ्चादिप्रेषणस्थानम् }

हरिदासगुप्तः,

बनारस सिटी

सर्व दार्शनिक प्रमाण विवरणम् -

- पूर्वमीमांसायाम् = प्रत्यक्षबुमानशब्दोपमानार्थापेक्ष्यभावाः ६
 उत्तर " (वेदां) = प्रत्यक्षबुमानोपमानागमार्थोपत्यबुमलब्धयः ६
 न्याये - = प्रत्यक्षबुमानोपमानशब्दानि ४ -
 वैशेषिके - = प्रत्यक्षबुमाने - २ -
 सोरभ्ये - = प्रत्यक्षबुमान (लैङ्गिक) शाब्दार्थे ३ -
 बौद्धे - = प्रत्यक्षबुमाने - २ -
 जैने - = प्रत्यक्षपरोक्षे - २ -
 (लोकायतिके) = प्रत्यक्षम् - १

उत्तरां तत्त्वानि :

१. बौद्धे = ३: सत्ताद्वय मार्ग विरोधाः परमाण्वन्त्यादि-
 चैवेन्द्रियाणि, चैवनिष्ठाः, मातृसम्, धर्मवृत्तम् (१२ तत्त्वानि)
२. न्याये = पञ्चांग प्रमाण संशय प्रमेयन दृष्टान्त सिद्धान्त-अवयव तर्क निर्णय,
 नाद, जल्प विरामा हेतुभास, छलभासि, मित्रताः (१५ तत्त्वानि)
३. सोरभ्ये = प्रकृति, महात्, अहेतु, चैवैन्द्रियाणि, मनः चैवनिष्ठाः
 चैवतन्मात्राणि-चैवशून्यानि (२४ तत्त्वानि)
४. जैने = जीव, अजीव, पुण्य, पाप, अवयव, संवर्ग, बन्ध, निजसमोक्ष (९ तत्त्वानि)
५. वैशेषिके = इन्द्र, गुण, कर्तृ, सामान्य, विशेष-समवायः (६- तत्त्वानि)
६. जैनिके = वेदपाठः, धर्मविवक्षा, (३, ४ तत्त्वानि)
७. लोकायिके = पृथ्वी, जल, तेजो-वायुः (४- तत्त्वानि-प्रत्यक्षम्)

SRI JAGADGURU VISHWARADHYA
 JNANA SIMHASAN JNANAMANDIR
 LIBRARY.

Jangamwadi Math, VARANASI.

Acc No. 3924

1231 3924

